

# Ubwana

## Icipandwa ca IV



Ku banensu abasuma, tuli abansansa ukubwela muno mu lukuta muno bushiku. Na kukabako panono, kabili e ico twalaesha ukwangufyanyako bwangu bwangu ngefyo twinga cita, ukuya fye mukati ka Mbila.

Intanshi, natukwata ifya kubilisha fimo ifya kucita, kabili i—icakulomba mwi pepo icikankala. Ninkwata inkalata shenu kunuma mulya, iyo yapelwe, kabili kuli nkashi uyo umfwa ukuti nakwata cimumena kuli bongo bongo. Kabili kwaliko na umbi mu Louisville; kabili naumbi munyina kapyunga, wishi alikwata ubulwele bwa mutima; kabili kuli abengi, abengi abantu abalwele mwi sonde ilelo. Abengi balelomba kabili mucine tulebapepelako ne mitima yesu yonse, ukutula Lesa ali no kutwafwilisha.

Ilingi line nalimo impendwa amakumi pa bula na fisano ya bukapyunga bwandi yaba lyonse cilya, ukupepela abalwele, mulemona, lelo ine—ine ndi fye kwati ukwete i—ukupala ngo ukwete ukumona panono cilya... Ncili ndapepela abalwele, nomba, ibukisheni cilya. Cilya cendela pamo na kwena. Lelo, owe, nga kuti twakwata fye u—ulukuta apo lufwile ukubikwa mu cifulo, elyo, kabili—kabili ukuba mubutantiko pa kutula twinga ya mukubomba, mulemona. Tulingile twaisa capamo, mwamona, bikeni fyonse pamo.

Icintu cimo na cimbi cacikata fye umutima wandi, ama miniti ayanono aya fumako. Lilya e lintu umwaume umunono nkangalume uwa kale, kumo pa maboko yakwe kwalilashilwe mupepi no kuputuka, ukulu kwalilashilwe mupepi no kuputuka. Talimo muno ukumfwa kuli ine ino ine nshita. Lelo umuntu uwaba ni cilolo umwine mwine, uwe shina lyakwa Roy Roberson, kabili umo pama trustee besu pano pa lukuta, kabili Umwinakristu umo musuma umwaume uwatekanya. Aishile tampwila fye palya pene, kabili atile, “Munyina Branham, wikalabako Kateka.” Atile, “Canengele ine ukumfwa ubulanda ilyo aikile,” nalimwene pa television, “ena ukwika ukufuma mu ndeke, ifilamba ukukonkoloka mu masaya yakwe, kabili akanwa kakwe ukuya ku lubali lumo.” Namwishiba, ali fye kulya kwine pamo na Roy kabili na balya, muli bulya—bulyo bulwi.

Te mulandu nga mwalipusana nankwe mu mapolitiki, ena acili ni Kateka wesu. Ee, mukwai. Kuli ine, ine—nshili Democrat atemwa Republican. Ndi Mwinakristu. Lelo ine—ndemweba, ine mucine cine nalikwete umucinshi

ukalamba kuli—kuli Kateka Dwight Eisenhower. Mukwai, ena mucine ali umo muntu umukalamba, mu nshila yandi iya ku—kutontonkanishishamo. Ngali no kwiminina nakabili, kabili nalesala, kuti nasala ena nakabili. Ico cishinka. Nshilesakamana ngali no—ngali ne myaka umwanda umo, nelyo line kuti nasala ena, pantu nalimutemwa. Kabili lekeni tumwibukishe mu mapepo yesu muno bushiku.

J.T., mucine cine ndetasha pali kulyo kulongana kusuma, imwe bonse, iwe na Munyina Willard mwakwete uno mulungu. Nga naishile ingila ukufumina kunse, imwe bonse mwalisosele, “Cili fye, Munyina Branham nomba, nawishiba, *Kampanda—na—kampanda.*” Lelo kuti cawama ukwiminina fye kunse no kumfwa kuli imwe, bushe tamulemona? [Munyina Branham aseka—Ka.] Cisuma. E ico, cisuma sana.

Ninkwata fimo ifya kupela ku nkuta shimo, nga imwe bonse mulefifwaya, nga muli abaiteyanya ukuya mu kucema nomba, nga namukwata ukusambilila kwenu. Kabili, icali, ndecetekela mwalikwata, kabili nomba fyonse fili fye bwino. Nalikwata lumo mu Oregon, shimo mu Washington, California, na Arizona, incende isha pusana pusana. Kabili nga mulefwaya ukusendo lukuta atemwa icili conse, cinshi, kuno kwine e ncende isuma yakwa mbilapo, kuno kwine. Kabili kuli myeo ilelila mu ncende shonse, nangula kulya ku ncende sha ba Nsamya kabili ukuli konse uko mulefwaya ukuya. Mukatwishibishe fye, pantu ndecetekela ukutila imwe mwe balumendo mwalikashiwa nomba. Cilya cishinka. Nalibatemwa fye ukubamona ukucita cilya.

Kwaba Munyina Ruddell kulya ku mulundu mu mbali ya musebo. Ndi nokuya kulya ku kumukwatilako ukulongana, mu nshiku ishinono. Tuli no kuya kwata ukupuputulwa, Munyina Ruddell ali. Kabili nde—ndeibukisha nalesunka ulyo muntu umunono ukuli konse, ukweshwa ukumulenga ukufuma mu cakucingilila no kushimikila. Taishibishe fye sana. Kutu asosa, “Tekuti fye nande.” Mulingile ukumumfwa. Amen. Mwamona? Tamwishibe ifyo mwingacita nga mwaleka Mupashi wa Mushilo amusenda. Cilya cishinka.

Kabili Munyina Graham Snelling mu Utica, na Munyina Junior Jackson kulya lubali. Tula—tula tontonkanya pali shonse inkuta shesu ishinono, isho twampana nasho. Baba pamo na ifwe. Twaliba bonse capamo. Tatutalikishanya pa masambilisho yesu, atemwa ukusubila kwesu na mapange, amasambilisho yesu, yamo. Twaiminina pamo, ifintu fye fyonse pamo. Tuli fye ulukuta lumo. Kabili ifwe mucine kuti twatemwa ukubakwata uku basalanganya konse fye; twalikwata bamo mu Africa, bamo mu India, kabili ukushinguluka monse, mukati ka calo. Kulya eko tulebafwaya, ukusalanganya Ilyashi.

Kabili ndemona aba balumendo baleisa, nga Munyina J.T. Parnell pano, kabili—kabili Munyina Willard na balya, ilyo baleisamo, abalumendo, ilyo ndeya ndekota. Nga kukaba ulwa mailo, bena bakaba ulyo mwaume uwa mailo. Nshilefwaya iyi Mbila kwisaloba. Yena te kuti. Ilingile ukutwalilila ukubapo. Kabili nshilecetekela tukwete nshita itali sana ku ku Ileta.

Akanya akanono ako batile kali no kufwa, nimona wacibanako mu calichi akasuba konse ilelo, nkashi. Cilya cisuma sana. Tuletasha Shikulu pali cilya, ukutila Shikulu musuma, uwaisulamo luse. Twalilila fye ukucetekela cilya icacilandwa kuli iwe kuno kwine, mwamona, kabili kali no kuba fye bwino.

Nomba, bushe muleumfwa bwino ukusambilisha? Mwalitemwa ukusambilisha? [Ulukuta, “Ameni.”—Ka.] Owe, ine—ine—ine mucine cine ntontonkanya cilatucita icintu icisuma. Cilatupela ifwe ukutusha panono ukufuma mukupepela abalwele, ne fimonwa, no kundapwa kwa Bulesa. Pantu, nomba, muno bushiku ifwe...Panuma ya kulongana, twalapepela abalwele nakabili, muno bushiku. Ifwe lyonse tufwaya ukucita cilya, ukubatisha uuli onse, pa nshita ili yonse.

Nibanga abaleibukisha ilyo nalepita mu ntambo sha malaaiti? Cisuma, nalyenda mulya mwine umwapite ntambo sha malaaiti, inshita ishing, naleenda ba mailoshi amakumi yatatu mu kasuba ukupita mu matololo. Nalekwata ba mailoshi imyanda ibili na makumi cinekonse konse iya ncende iya kupitamo. Kutu naya ukupita mukati mulya, nelaya mu maboko yandi, kabili, owe, uwa naka sana, ukwenda ukupita mulya mu mitengo, kabili na bacilasa abalelema ukulasa. Nakumanya umo mulimi umukote kabili naikala panshi mwisamba lya muti no kulanda kuli wene palwa kubatishiwa mwi Shina lyakwa Shikulu Yesu. Ena kuti asosa, “Cisuma, lyonse nalekabila ukubatishiwa.”

Natile, “Tekutali sana ku mulonga.” Kabili ena kuti asosa...

Kabili nalitwala abengi muli bena ukuya fye kulya kwine no ku babatisha mwi Shina lyakwa Yesu. Natendeka ukulaya ukukonka intambo, na maka fye yonse nge fyo ningenda. Cilya cishinka. Mu nshita ishing mufya kufwala fyandi ifya kale ifya kubombelamo, ukubatisha umo, ukwika ukufuma ku mulongoti. Ninjikala palya ukubomba pa mulu wa mulongoti; nali lineman, na ine, ukubomba pa mulu wa mulongoti, no mwaume, ukulanda kuli wene palwa kwa Shikulu. Kutu asosa, “Cinshi, Billy, bumu muli ishi nshiku ndi no kwisa ku chalici yobe no kubatishiwa.”

2 Kuti nasosa fye, “Cinshi ico ufwaya ukulolela mpaka lilya? Tuli fye kumbali ya mumana, pali amenshi ayengi sana palya pene.” Bekateni nombaline. Ico cishinka. Ilya e nshita. Filipi atile. . .

3 Muntungwi atile kuli Filipi, “Aya pano amenshi, cinshi icinga tulesha?” Cilya cishinka. Nangu cimo. Ngoli uwaiteyanya, ilya e nshita. Wileka Ciwa akwate shuko ilya kuletamo icintu cimo mulya. Mwibika ulwa mailo ifintu ifyo mwinga cita ilelo. Mailo limbi tekuti kubepo kuli imwe. Ndeibukisha inshita imo nalicitile cilya, nalisambilile, nalisambililepo cimo. Nalibikile cintu cimo ico nalingile ukucita ubushiku bumo, kabili ubushiku bwa konkelepo inshita yalipwile.

4 Nomba, mucine nshilefwaya ukumusunga yonse iyi nshita. Lelo mba fye uwa—uwasendwa sana, kabili, nshaishiba, ndeumfwa fye bwino mpaka ndailabako ne mwine, mupepi. Ndomfwa fye bwino sana.

5 Nomba natukontamike imitwe yesu pakashita fye ilyo tatulapalama Icebo.

6 Shifwe uwa mu Mulu, Imwe ni mwe Lesa uwa mweo, lyonse aba mweo. Akasuba elyo kacingila fye nomba, kalya kasuba kamo kene, Daniele alolekeshe kuli kena ilyo kalewa, Yemia alolekeshe kuli kena ilyo kalewa, Adamu alolekeshe kuli kena ilyo kalewa, Yesu alolekeshe kuli kena ilyo kalewa. Kabili cabe calo cimo cine ico baikelemo no kwendamo, kabili Imwe mu cili Lesa umo wine.

7 Muno bushiku kuli ifya kulomba ifingi. Umwaume ne ci mumena kuli bongo bongo, nkashi aletina icintu icimo cine. Nimwe subilo fye lyeka, Shikulu, ililiko kuli cilya. Cilya cimumena teti cipole, takuli nangu cimo icinga cikanya. Cena teti cibombelwepo nangu panono na maboko yakwa doctor. Lelo muno bushiku tuleya na kacisukushilo kesu akanono, ukukonka ilye mpanga, ku kuibwesha mwi cinka iyakwa Tata. Mwi Shina iyakwa Shikulu Yesu tuletuma ipepo lyesu ku kwipayo inkalamo, icipute, ukukanapola, bwino bwino ku kubaleta mwicinka.

8 Kabili ifwe, Lesa, tulebukisha muno bushiku Kateka wesu umusuma, munyina, wesu Dwight Eisenhower. Ena natungulula icalo, Shikulu, alyesha ukutucingilila ku nkondo. Alilaile inkondo ya Korean kuti yapwa nga likwete inshila yonse iyo engacita. Alilaya balya ba nacifyashi ali no kuleta ukubwasha balya balumendo. Lelo atile, “Inga nine ku kucicita, te kuti neicite. Kuti nabikako amano yandi, lelo Lesa fye eka e ukacicita.” Kabili Mwali pamo nankwe, Shikulu, kabili nomba fyonse fyalipita. Cinshi ico bafililwe ukumona cilya icakwambilapo? Lesa, ndepepa ukutila

Mwalamwafwilisha. Paleni ulyo mweo uwa shipa, Shikulu. Kabili tulepepa ukutila Mwalatusalila intungulushi iyo ikakonkapo. Abalingilwa kabela benu bakacita, Shikulu.

<sup>9</sup> Lelo Uo tufwaisha sana muno bushiku, kunse ka mibombele ya calo cesu, ni ulya umukalamba kabili Umo uwa bukata uleisa mukubiko Bufumu ubo bushakakwate mpela, Shikulu Yesu, Umwana Wenu. Elyo bakabika amaboko yabo pamo, amauta yakalila kabili takwakabe nakabili inkondo. Bakabyala imyangashi no kulya icisabo ca yena. Bakakula amayanda, no kwikalamo. Kabili takwakatale ukuba nakabili ubwafya lilya panuma ya cilya.

<sup>10</sup> Tupaleni nomba ilyo tulepalama Icebo. Kabili, Tata, Imwe mwalishiba umulandu uo ndepalamina ku Cebo ukufuma kuli ili line Ilembo pano. Ni pa mulandu wa kutila nde—nde umfwa ukutila Mulefwaya ine ukucicita muli uyu musango, cilya e bufwayo Bwenu ubwa Bulesa, cili mubutantiko Bwenu, cili mu...caba butantiko bwa bushiku, ku kuleka abantu mu cifulo basange nceude yabo kabili babe abaiteyanya kuli ora iya bulwi. Nge fyo munyinefwe acisosa mwi pepo lyakwe kuli Imwe tapapitile inshita, “Owe, Mwalitusambilisha inshita itali sana, Shikulu.” Nomba, Tata, tupeni ififulo fyesu. Tubikeni kulya lubali ku fintu ifyo tulingile ukucita, pa kutila twingaba pa mulimo wakwa Tata. Pantu twalombela ifi mwi Shina lyakwa Yesu, Umwana Wenu. Amen.

<sup>11</sup> Nacikwata ntile icungulo cisuma mu cungulo lelo, ukulanda kuli doctor uwa lumbukwa mu Louisville, nashi wakwe. Balyumfwile pa fintu ifya bukata ifya kwa Shikulu. Kabili wishi ali ni doctor. Kabili acisa no kwikala mu cipinda candi mu pepi icungulo conse, acisa fye, ukwingila. Umuntu musuma; ntile uwa kosako panono, namwishiba, uwaba ngo wakosa, Presbyterian umwine mwine ica kwambilako, lelo aciya ne filamba filekonkoloka mu masaya yakwe. Owe, ine Lesa ali bakwata baba fye konse konse, mu ma ofeshi yaba doctor, mu ya ba nashi. Nshilecetekela kwaliba nashi mu Cipatala ica Norton’s Infirmary uo nshapelepo ubunte palwa kupokelela Mupashi wa Mushilo, kabili na cimwipusha ngali batishiwa mwi Shina lyakwa Yesu. Takwali doctor uo naishile kumanya, ukuli konse, atemwa nangu ci-, Mwamona?

<sup>12</sup> Bebeni palwa Cena. Tatukwete inshita itali, munyina. Te mulandu ifyo cimoneka icakosa pano, loleleni fye mpaka mukaciluke ulyo mupu wa kulekelesha kulya no kumona, lyena mu kakabila nga mwalicicitile. Ee, mukwai. Mwikalolela mpaka ilya nshita, lekeni tucicite ino ine nshita. Ino e ora. Owe, bena limbi kuti basusha, no kukalipa no kutalikisha panono palwa cena, lelo tabalepilibula cilya. Bena mucine cine tabalepilibula cilya. Bena—bena—bena bali fye bwino. Ilyo baletalikisha imwe, ibukisheni fye—fye, bena—bena tabacipilibula mucine cine. Bena tabacipilibula ukuti cibe fyo.

Bena limbi basambilishiwa fye icintu cimo kabili bekatilila fye kuli cilya, e ico imwe—imwe kuti mwamona ilyano lyabo. Mwilatalikishanya nabo, mwilatalikishanya no uli onse, lelo mulebatemwa fye muli Cena. Elyo mulebapepelako.

<sup>13</sup> Cisuma, ndetontonkanya twaishile fika pa vesi ya 9, nshili uwashininkisha. Cilya cili ukutali sana ukufuma pa cipandwa ca 3, bushe tacili, mwe baume? Owe, Cena buci mu cilibwe, kuli ine! Twalelanda nomba, ibukisheni, pa kutila twinga kwata kumona kunuma panono nakabili. Kabili nomba, Munyina Neville, iwe—iwe untinte panono nomba nga nafilwa ukumona inshita ileya ilepwa, pa kutila ninga kwata amapepo ya balwele. Tulefwaya ukuletamo konse akacepesha akanono ako twinga cita. Kabili muno bushiku ndefwaya ubwite bwa kucipailo. Ine. . . Ukupwisha pali ci ico nalimo kuti nabelenga fye yonse ayashala.

<sup>14</sup> Lelo ipange lya ici, lili, kumona icifulo cenu muli Kristu, ukumona ukutila te cintu cimo ico mwaishile ponenamo fye, atemwa icintu cimo ico cali limbi, mwanonkele kumo, lelo ni cilya ico Lesa amucitile, Umwine. Te kutila mwali abasuma sana ukutila mwalile ku chalici inshita imo iya bushiku, ukutila umu munyina umubusu ali mutungulwile ku cipailo. Kabili tacali ni cilya. Cali ni Lesa, ilyo mufula we sonde taulalengwa, amulingile kabelala imwe ku Mweo wa Muyayaya. Ilyo mukaba kulya bulya bushiku, e mulandu wine balya amakumi yane. . . abakalamba amakumi yabili na bane bafulile ifilongwe fyabo, cila umu alifulile icilongwe cakwe, cila umu awilile pa cinsu cakwe, tabakwetepo icintu nangu cimo ico bengasosa, takuli kashimikila, takuli umukalamba, nangu cimo. Yonse amalumbo ku Mwana wa mpaanga! Lesa akalonganika muli Wene ifintu fyonse pali bulya bushiku. Owe, nga kuti twatala ukwishiba no kumona Ulya ali nani Uo batanike. Nomba pa. . .

<sup>15</sup> Tuletampa pa vesi ya 8, ukutendekela panuma panono.

*Uko afushishe kuli ifwe mu mano yonse no kushilimuka;*

*Pa kutulenga twishibe ica nkama ica kupanga kwakwe, . . .*

<sup>16</sup> “Ifya nkama ifya kupanga Kwakwe.” Kabili ibukisheni ifyo twaikela pali cilya? Ni banga abacibako mu lucelo, katumone. Ifyo twacikala pali cilya, “ica nkama ica kupanga Kwakwe.” Nomba, te cintu fye icinono, kanshi cena ni nkama. Ubufwayo bwakwa Lesa ni nkama. Kabili cila muntu alingile ukufwaya ubufwayo bwakwa Lesa pa lwakwe umwaume atemwa umwanakashi, ica nkama ca kwa Lesa.

<sup>17</sup> Musango nshi tucisangilamo? Paulo, calishibikwe kuli ena. Atile talanshenye no muntu nangu umu, te mubili no mulopa. Taile ku sukulu nangu imo, seminary nangu imo. Takwete

icintu icakucitapo na cena. Lelo ena... Casokolwele kuli ena na Yesu Kristu, Uyo uwa mukumenye pa musebo uwa ku Damaseke, mu lu—Lubuuto ulwapala Ntumba ya Mulilo, kabili Lwali mwitile. Kabili aile ku Arabia, kabili kulya alikele imyaka itatu. Owe, bushe tauleelenganya cilya cali nshita imo itali, Munyina Egan? Imyaka itatu Paulo kulya lubali mu Arabia, alesonkela akayanda akanono pamo, ukwenda uku no ku panshi, ne mifungilo yonse iya kale. Tabakwete iyi ipya; Paulo alembele yena, iingi. Muli iine imifungilo ya kale, ifyo kutila Lesa, pa kutendeka, atulingile kabelu ku Mweo wa Muyayaya. Ifyo kutila ali no kutuma Yesu, ukutula ukupitila muli ili Lambo ifwe bonse kuti twakwata ishuko ku Muti wa Mweo. Balya abo Aishibile kabelu, Ali betile; balya abo Aitile, ali balungamika kale; balya abo Alungamika, ali bacindamika kale. Lesa, ukutula ilyo mufula we sonde taulalengwa, atulingile kabelu ku kupokelelwa kwa bana. Nomba ifibumbwa fyonse filetetela, ukulolela ku kusokololwa kwa bana bakwa Lesa. Owe, kuti naelenganya Paulo alikwete inshita isuma. Nga nalitemenwe ukuba nankwe pamo kulya. Bushe nga ta mwacitile?

<sup>18</sup> Nomba atile, “Alengele ukwishibikwa kuli ifwe ica nkama.” Mukaleke Mupashi wa Mushilo akabe pali imwe inshita imo, kabili mukatendeka ukupituluka muli Cilya kabili mukamone fye ifyo Cikacita. Muno cungulo nacikwata, owe, nalimo ama miniti amakumi yatatu aya kusoma, ukulolekeshu fye bwino isambilisho; nalimo tefyo, ndetila citika uwa cilya, ama miniti ikumi limo na yasano pakati ka nshita. Kabili na citendeka ukwangufyanya, kabili na citontonkanya, “Ica nkama, ifyo cabe cakupapusha!” Kabili Amalembo ya cinsenda mu Cipingo ca Kale, elyo ukubwekela mu Cipingo Cipyu. Cakaka icintu cimo pamo, ukumona ica nkama ica Kwisa Kwakwe, ica nkama ica bufwayo Bwakwe, ica nkama ica ifwe ukwikala ca pamo. Ibukisheni, te kuti cisambilishiwe mu seminary ili yonse. Cena ni nkama. Te kuti mu cishibe ku masambililo, ku masambililo aya fya bulesa. Cena ni nkama iyo yali iya fiswa ukutula ilyo mufula we sonde taulalengwa, ukulolela ku kusokololwa kwa bana bakwa Lesa.

<sup>19</sup> Njeba, munyina, njeba, nkanshi, ni nshita nshi ilyo abana bakwa Lesa batalile ukusokololwa kunse ka ino nshita nomba? Ni lilali kwatalile ukubako inshita mwi lyashi lya kale, bali no kusokolola inshita ku kupokolola ifibumbwa fyonse? Ifibumbwa, ifibumbwa fine filetetela, ukulolela ilya nshita iya kusokololwa. Cinshi, ilyo icikonsolwelo tacilapangwa, ilyo Mupashi wa Mushilo taulati upongololwe, ilyo conse cili—conse Icipingo ca Kale, kunuma kulya, kulya nga takwatalile ukuba ukusokololwa. Cali no kulolela mpaka ino nshita. Nomba ifintu fyonse na filetwa, ukwisa, ukupangwa kwi libwe lya pa mulu, ku kusokololwa kwa bana bakwa Lesa



ukubwela, kabili Umupashi wakwa Lesa ukwisa muli aba bantu, mu kupwililika fye, mpaka bukapyunga bwabo bukabo bwa palama sana ngo bwa kwa Kristu mpaka bukalundinkana Nankwe no Lukuta Lwakwe capamo.

<sup>20</sup> Nibanga abatala ukusomapo ilyashi lya kale ilya ma pyramid? Ndetunganya umukashana umo kuno naimya ukuboko kwakwe. Cisuma.

<sup>21</sup> Lesa alembele ama Baibele yatatu. Imo pali yena yali ni Zodiac mulwelele, ilya e Baibele ya ntanshi. Umuntu ali no kulolekesha ku mulu ku kwiluka ukutila Lesa afuma ku mulu. Ukukonka Zodiac, bushe mwalitala ukusomapo? Ilalangisha cila nshita, nangula ni nshita ya cancer. Ilapela intendekelo, uku-ukufyalwa kwa kwa Kristu. Cikope nshi icakubalilapo mu Zodiac? Nacisungu. Cikope nshi ica kulekelesha? Leo nkalamo. Ukwisa kwa ntanshi kabili Ukwisa kwa cibili ukwa kwa Kristu, fyonse fyalembwa mukati mulya.

<sup>22</sup> Elyo Baibele iya konkelepo yalembelwe, yali mu cilibwe, yaleitwa “pyramids.” Lesa alembele mu ma pyramids. Nga mwayasoma, moneni amalyashi aya nshita sha kale ne nkondo, ifyo ba kulile ilyo takulaba ukonaulwa kwe lyeshi.

<sup>23</sup> Iya citatu yalembelwe pepepala, Baibele, kuli kalamba, isonde ilya jenjela ilya mano ilya leisa. Nomba, nge fyo Lesa aenda ukupita mu nshita, twaba pali Leo nkalamo. Tuli palwa kwisala kwa pyramid. Tuli mwi Buku lya Mabusokololo, icipandwa ica kulekelesha. Science isoso kutila tuli ama miniti yatatu ilyo tacilaba pakati ka bushiku. Owe, tontonkanyeni pantu tubelele.

<sup>24</sup> Kabili moneni, katubule pyramid, cintu caanguka. Cimoneka kwati cintu ca fifutu fitatu.

<sup>25</sup> Ilyo twabelele ulubali lwa kuno ukutendeka pa nshita ya kubalilapo iya lukuta, panuma ya Kulungamika mu nshita ya kwa Luther, umuntu fye ukusosa fye ukutila ali Umwinakristu, limbi capilibwile ubumi bwakwe atemwa imfwa. Bale mwipaya nangula pa kusosa fye ukutila ali Mwinakristu. E ico kanshi ukuya mukupita mukucushiwa...Cila nshita, lyonse cila nshita, kwaleba ukucushiwa. “Bonse abo abekala aba mushilo muli Yesu Kristu bakakwata ukucushiwa.” Mu nshita yakwa Luther, cali cintu ca kutinya ukusosa “umu Lutheran.” Bale mutunganya ukuba ishilu, kabili kuti ba mwipaya. Inshita ishingiri balebepaila pa fimuti, ukuboca, kabili na fyonse ifyashala, ukuba ba Lutheran.

<sup>26</sup> Elyo ulukuta lwacepeleko, lwali kwati ni pyramid. Lwaishile mu lutampulo na lumbi ulwa kusenamina, ico cali ukusangululwa. Inshita yakwa Wesley, ilyo asushishe ulukuta lwa Anglican, asambilishe ukusangululwa. Lwaishile cepelako nakabili, elyo balebeta ibumba lya mashilu.



<sup>27</sup> Ni banga abali muno abo abali ni ba Methodist, atemwa balipo, atemwa inshita imo balikumineko ku lukuta lwa Methodist? Citika uwa imwe. Bushe mwalishiba ukutila ulukuta lwa Methodist bali mupepi no kukwata Mupashi wa Mushilo inshita imo? Naliyako ku nkuta sha Methodist no kubamona ukuwa panshi, no kwitila amenshi mu finso fyabo no kubapupo mwela na fan, ukulesha Mupashi wa Mushilo ukuti wiisa pali bena. Cilya cishinka. Nomba, cilya cine, kulya mu mpili sha ku Kentucky uko twakwete ba Methodist. Imwe balumendo muli abailunda ku ma calichi kunse uku. Twalikwete ba Methodist kunse kulya, na ba Baptist. Twaleya kulya pa cipailo no kuyuma umu no mubiye munuma mpaka twakwata icintu cimo. Twaishilepitamo, twaishilekala abapusana panuma ya cilya.

<sup>28</sup> Lelo imwe mwaishile fye no kubike shina lyenu pe buku no kusosa, “Ndi Methodist.” No kubula akabotolo aka kubikamo umucele no kusansa utu menshi utunono pali imwe, kabili cilya empela ya fyonse. Ukuya kunse no kufwala utuputula, ukuiwaminisha, ukukwato bwangalo bwa kubutuka pali ba kabalwe, ukupingana, ukuteye ncunga, ubwangalo bwakuteya utumipila kabili na fyonse ifyashala, nalyo line ba Methodist basuma, mwamona. Balya te ba Methodist. Balya ba kuilunda fye ku lukuta. Cilya cishinka. Baptist, umusango umu wine, Presbyterian, ukuya fye umusango umu wine.

<sup>29</sup> Nge fyo David duPlessis asosele, “Abeshikulu, Lesa takwata abeshikulu nangu bamo.” Lesa tatala ukukwatapo umwishikulu. Alikwata abana, lelo takwata abeshikulu. Cilya cishinka. Imwe...kabili abantu abesa mu lukuta lwa Methodist, atemwa ulukuta lwa Pentecostal, atemwa ulukuta lwa Baptist, pantu ba nyinenwe atemwa bashinwe bali ni ba Pentecostal atemwa Baptist, lyena muli umwishikulu. Bena bali bana. Muli umwishikulu, mwamona. E ico Lesa takwatapo icintu ica musango filya. Ulukuta lwalikwata ifingi ifya filya, lelo te—lelo te ena—te ena—te... Lesa takwata.

<sup>30</sup> Nomba, moneni ifi, ukulaisa fye mpaka caisa fika kuno nomba, ilyo luleisa ku banono, lukuta. Inshita ya Pentecostal yalishilemo. Ilya mucine cine yaliputwilweko ifyakucingilila ifingi. Lwena ni cinshi ico lwacitile? Lwashile fye ba Methodist na ba Lutheran bonse kunuma.

<sup>31</sup> Nomba Umupashi wa Mushilo walyendele ukuya pa ntanshi ukutaluka ukufuma ku nshita ya Pentecostal. Cinshi ico bacitile? Balibungenye, baipangile abene, “Nifwe ba Assemblies of God. Nifwe ba Oneness. Nifwe ba Twoness. Nifwe ba Church of God. Tuli ba *Ici*, atemwa *Cilya*. Tamwakumako, imwe te kuti mwingile mu Mulu kano fye mukwete ishina lyenu pe buku yesu.” Owe, ubuwelewele bwa musango ifi! Nshilesakamana nga nimwe ba Baptist, Methodist, Presbyterian, mulabika ishina lyenu pe Buku Iya

Mweo ilyo Lesa alibika palya. Nga mwalilingilwe kabelu ku Mweo wa Muyayaya, Lesa aka mwita mu nshila imbi, nangu cingaba shani, inshila imo—imo atemwa imbi. Wene mu cine akacita. “Bonse abo Tata Ampela bakesa kuli Ine.” Te mulandu lukuta mwabako, cilya tacakwatapo nangu cimo ica kucita na cena. Lelo icilonganino tacakatale ukucitapo nangu cimo kuli imwe, lelo limbi kuti ca mucingilila sana mu kutwalilila pamo na Lesa, lelo cena—cena tacakatale ukucita icintu cimbi. Ukumubika capamo pamo ne bumba lya bacetekela na bashacetekela. Mucine, mukasanga cilya konse uko mwingaya, kabili balikwete na cilya mu Mulu. E ico, cili fye bwino, lelo mulelelekesha ku cilonganino cenu. Lolekesheni kuli Yesu, Wene e Ulya uwa kulolekeshako.

<sup>32</sup> Nomba ilyo tuleisa fye kuli balikwete... Nibanga... Ndecetekela uyu mwanakashi palya acimya ukuboko kwakwe ukutila alisoma ama pyramid. Namwishiba, pyramid tayatalile ukwisalwa. Bushe yalitala? Tayatalile ukukwata ilibwe lya kwisalilako ukubikwa pali yena. Tabatalile, tekuti balisange no kulisanga. Tabaishiba ico catalile ukucitika kuli yena. Cinshi? Cinshi ilibwe ilya kwisalilako talyabikilwe pali lyena, ilibwe lya pa mutwe, pa mulu pali yena? Pantu Alikenwe ilyo Aishile. Ali Libwe ilya kenwe. Cilya cishinka. Lelo likabikwapo. Cilya cishinka. Elyo kabili yalya mabwe ayaikeke ukushinguluka lilye Libwe ilya pa mulu, yalingile ukuba mabwe ayo yakaba ayapalana umupwilapo nga lilye Libwe, lilya ilikalinga, apa kulundikanya kabili apali—apaliponse. Pyramid yaliba iyapwililika nganshi te kuti mubike akanesala pakati ka yena, apo yalya mabwe ya kumana pamo. Ukukula ukwawama ukwa musango filya. Yamo muli yena kuti yafina ama tone amakana ukuya mulya mu mulu, kabili aya tantikwa capamo mukupwililika.

<sup>33</sup> Ulya e musango Lesa aleletelamo ulukuta Lwakwe. Tuli abaikatana bwino bwino capamo, umutima umo na mubumfwano. Nomba umo muntu atila, “Cisuma, ba Lutheran kunuma kulya tabakwete nangu cimo.” Mwilacicetekela. Ba Lutheran bakesaisa mukututubuka umusango umo wine nga bonse abashala bakesa isa mukututubuka. Baptist, Presbyterians, na bonse abana bakwa Lesa, bakesaisa muli kulyo kututubuka. Kabili e mulandu wine lelo abantu basosela, “Owe, cisuma, kukaba ukupuputulwa ukwa maka ukuli no kufuma kuno no kupususha ba Pentecostal million umwanda. Bonse bakapusushiwa kabili kukesaba Ukusumbulwa.” Mwaliluba. Kulyo Kusumbulwa kukaba imyanda iya makana, cilya cishinka, lelo bena bakapangwa mu myaka amakana mutanda yepusukilo na yo, imyaka amakana mutanda kunuma. Umuntu enda mu Lubuuto ilyo Lubuuto luleisa kuli wene, alabuka ama bulalo ilyo aleya kuli yena. Nomba, nga

Alukana, lyena alashala mu mfifi. Lelo nga atwalilila ukulaenda!

<sup>34</sup> Nomba, moneni, elyo Ukwisa kwa kwa Shikulu Yesu kuli mupepi sana mpaka Umupashi ukufuma kunuma uku umu... cali fye ukulekelelwa, ukusangululwa, ulubatiso lwa Mupashi wa Mushilo, kabili nomba ukwisa fye mu nshita iya kwisa kwe libwe lya pa Mulu. Ulukuta lulingile ukuba ulwa pwililika sana nga Kristu mpaka Kristu no Lukuta kuti baampama capamo, Umupashi umo wine. Kabili ngo Mupashi wa kwa Kristu uli muli imwe, Ulamilenga ukwikala ubumi bwakwa Kristu, ukucita ubumi bwakwa Kristu, ukubomba imilimo yakwa Kristu. “Uyo wa Ncetekela imilimo iyo Ncita nao akacita.” Yesu eflyo asosele. Mwamona? Nomba tuli no kukwata, natukwata bukapyunga ubuleisa buli fye ubwa palana ngo bumi bwakwa Kristu. Cinshi ico bulya bukapyunga bulangisha? Ukwisa kwa kwa Shikulu.

<sup>35</sup> Lolekesheni kuli cena mwi sonde ilelo, no kumona Khrushcheve alesosa, fyonse ifi fimbi fintu ifikalamba, kabili no kulwishanya ukukalamba ukwe sonde lyonse kuli fye mupepi, pa nshita ili yonse, kuti caba ulukungu inshita ili yonse. Cilya cishinka. Kabili nga cilya, twalishiba ukutula cilya cili mupepi. Umuntu onse uwa mano kuti abelenga mwi pepala lye lyashi atemwa ukumfwa pa cilimba, kabili no kwishiba ukutula cilya cili mupepi. Cisuma, ibukisheni, Kristu aleishila Ulukuta Lwakwe ilyo cilya tacilacitika. E ico musango nshi kupaleme Ukwisa kwa kwa Shikulu Yesu? Nalimo ilyo uku kulongana kulepwa muno bushiku. Tuli ku mpela ya nshita. Mucine cine nganshi.

<sup>36</sup> Moneni ulukuta ilyo luleisa, ilyo lulesela. Lubuleni fye nomba mu mano yenu, imwe mwe bakalemba we lyashi lya kale abasoma ilyashi lya kale. Lolekesheni ulukuta lwa Lutheran mukulekelelwa, ukwisa fye abapya fye ukufuma ku Katolika, lolekesheni kuli lweni ukuya pantanshi. Elyo lolekesheni kuli Wesley ukwisa mukupalama mupepi, mukusangululwa, ukwingila mu Malembo. Lolekesheni bwino pakati na nkati, Wesley. Elyo icintu cimbi icakonkelepo icaishilemo cali inshita ya Pentecostal. Kabili inshita ya Pentecostal yali ukubwekesha kwa fya bupe, ifya bupe fya bumupashi. Nomba, lolekesheni ku nshita ileisa nomba ukuya fye pe libwe lya pa Mulu. Mwamona ico ndepilibula? Ukwisa kwa kwa Shikulu, ukwishibikwa. Lesa ne fibumbwa fyonse filelolela fye ulukuta ukuti lusange icifulo ca luko.

<sup>37</sup> Ubwafya ilelo, Ine mupepi fye cila umo nakumenye. Natamfishiwe pane, twalesenda... nali no kukwata ukupimwa kwa mubili, namwishiba, nga muleya mu fyalo fya kutali, imwe ba minshoni na bambi mwalishiba cilya. Ilyo nakwete ukupimwa balindetetele ukufuma mu cipinda kulya,

nalenwa filye fyakale...fyamoneke kuli ine ngo mufuba, atemwa umusunga, atemwa icintu cimo, kabili na—nalenwa fyena. Kabili nafumine mulya, naikele panshi, ukulolela hafu wa ora no kumona nga cakutila fyali no kufuma munda yandi atemwa iyo. Nalolekeshe ukuciluka kulya, kabili kwaliko umwanakashi umo umunono, amoneke kwati ali mupepi no kufwa. Ena ali fye...utumolu utunono no tumaboko utunono. Kabili nalitwalilile ukulaenda ukufuma kuli uyu mwaume na kuli ulyo mwaume, uyu mwaume ukuya kuli ulyo mwaume, ukulapalamina fye kuli uyu mwanakashi, mpaka naishile fika pantu ali. Amoneke nga kantu akanono akabusu akali mupepi no kufwa. Kabili nalipaleme mupepi kuli ena, natile, “Njelelako, mayo.”

Atile, “Ulishani?” Owe, ali umulwele sana!

Kabili natile, “Cinshi icilubene?”

<sup>38</sup> Atile, “Naile ku Tuckson kukutandalila umwana wandi umwanakashi. Naishile lwala, te kuti basanga icilubene.”

<sup>39</sup> Natile, “Icintu cimo ico ndefwaya ukukwipusha.” Natile, “Ndi kashimikila wa Mbila nsuma. Bushe uli Mwinakristu? Bushe uli uwaiteyanya ukuya nga ilya ora yaisafika?”

Kabili atile, “Ndi wa ku lukuta *Ulwakuti-no-lwakuti*.”

<sup>40</sup> Natile, “Lilya talyaciba ilipusho ilyo nacikwipusha. Bushe uli Mwinakristu uwaisushiwa na Mupashi wa kwa Lesa kabili uwaiteyanya ilyo Akwita?” Umwanakashi taishibe na kwishiba ico nalesosapo. Mwamona? Owe, ifyo cabe cikope ica bulanda isonde lyabamo!

<sup>41</sup> Nomba, “ukulengwa ukwishibikwa kuli ifwe ifyankama ifya kupanga Kwakwe,” ukwisa. Lekeni mubelengele icintu cimo. Nacilabelenga palya, katupilibwile kulya nomba ku “ica nkama ica kupanga Kwakwe.” Katupilibwile mu BaHebere umu pali mininti fye, icipandwa ca 7 ica AbaHebere, ndecetekela eco. Kabili kuti natemwa ukumibelengela icintu cimo ico cinga mulenga ukumfwa bwino sana ilyo twatontonkanya ifwe ukwikala capamo mu ncende sha mu Myulu. AbaHebere, icipandwa ca 7.

*Pantu uyu Melkisedeke, (nomba moneni) imfumu ya ku Salemu, shimapepo wakwa Lesa uwa sansabalisha, . . .*

<sup>42</sup> Nge ca nkama ni cinshi nomba? Ici pano ica nkama, moneni ci. Nani uyu Muntu, “ulelenga, ukwishibwa, ica nkama ica kupanga Kwakwe,” uyu Melkisedeke? Ndelolela umuntu onse muno, ama Baibele yacili yaleisulwa. AbaHebere, icipandwa ca 7, Paulo alelanda, umuntu umo wine uwa mu Bena Galatia.

*Pantu uyu Melkisedeke, imfumu ya ku Salemu, shimapepo wa kwa Lesa uwa sansabalisha, . . . akumenye Abraham alebwela ku kwipaya ishamfumu, no kumupala;*

*Uo Abraham ayakenyeko cimo, cimo ica mwikumi pali fyonse; ica ntanshi cena pa kwilulwa, pa kwilulwe ishina lyakwe ni Mfumu ya bulungami, . . . elyo kabili . . . ni Mfumu ya ku Salemu, (Nani uyu Muntu?) e kutila, ni Mfumu ya mutende;*

*Ali uwabulwa wishi, na nyina, ne mpendwa ya bufyashi, uushaba na kutendeka kwa nshiku, nangu impela ya mweo; . . .*

<sup>43</sup> Uyu Muntu ali nani? Ali Nani? Tatalile ukukwata wishi, Tatalile ukukwata nyina, Tatalile ukukwata ilyo Atendeka, atemwa Tatalile ukukwata inshita Akatala ukufwa. Akumenye Abraham alebwela ukufuma ku kwipaya ishamfumu. Ni cinshi ico alecita? Aile kulya mukubula Loti, munyina uwaluba, ku kumubweshwa. Kabili alipeye ishamfumu; ico caba, shilye sha mufumu shalipaiwe; ndecetekela ishamfumu ikumi atemwa ikumi limo na shisano, na ma bufumu yabo. Lelo Abraham apele fyanso ababomfi bakwe kabili aile ukumukonka, aliipatwile umwine inshita ya bushiku, mwamona, ilyo amwikete mu nshita ya bushiku. Owe, munyina, tulebomba mu mfifi nomba, Ulubuuto fye lweka twakwata lubuuto lwa Mbila nsuma. Lelo aliipatwile umwine, no kumwikata no kumubweshwa. Kabili mu nshila yakwe ilyo alebwela, panuma ya bulwi ilyo bwapwile!

<sup>44</sup> Katubwekele mu Kutendeka 14, pali miniti fye, tumfwikishe bwino bwino ilyashi. Natuleya umu mu Kutendeka, ica bune. . . Ndecetekela cena ca 14, Ukutendeka 14. Katusende Ukutendeka 14:18, ukubalilapo. Natutendekela fye panono kunuma kuli cilya. Katutampe, ee, vesi ya 18, Ukutendeka 14:18, “Kabili Melkisedeke. . .” Nomba, ulya ni Abraham ukubwekela nomba ukufuma mu kwipaya ishamfumu. Ukulabwela, mu nshila ilyo alebwela, ukuleta Loti, bonse abantu abo asendele. Bonse!

<sup>45</sup> Nga Dabidi, uwaile no kukwata i. . . Cinshi ico Dabidi acitile? Abulile akacisukushilo akanono, alile kulya no kwikata uyu mwana wa mpaanga umunono ukumufumya makanwa ka nkalamo. Tontonkanyeni pa cisukushilo, ukukonkelela umwana wa mpaanga. Nani mwi sonde uwinga cita cilya? Njebeni nani umuntu muno uwinga cicita, imyeni ukuboko kwenu. Nalamweba bwangu bwangu ukutila na muluba. Imwe ta mwacimona ukwimya ukwandi. Iyo, te kuti mukonkele ne ya makumi yatatu na mutanda, nangu panono. Lelo ali mukonkele ne cisukushilo, aka mpapa akanono kwati, ne ntambo shibili kuli kena ukulakashingulusha. Pantu. Kabili ilyo yafikiile nshita kuli Goliati ku kutendeka ukuyumfwa, ali mu konkele Goliati, kabili atile, “Lesu uwa ku Mulu ali nenga

ine ukupokolola umwana wa mpaanga ukufuma mukanwa ka nkalamo, ukufuma mukanwa ka bere.” Alishibe tacali icisukushilo. Cali amaka ayakwa Lesa ayaile pamo nankwe. Wene e Ulya uwa bweshe ilye mpaanga.

<sup>46</sup> Kabili filya eflyo tusosa ilelo. Lesa nakwata abena Dabidi abashingulwiike, ee mukwai, abo abalelishe mpaanga shakwa Tata. Kabili inshita imo cimumena cili no kwisa, atemwa impwalonda ili no kwisa, atemwa icintu cimo, kabili cili no kufyuka mulya mu maboko yakwa doctor. Cilya tacakeminike ulya Dabidi, ali no kuya kunse kulya kuli ulyo muntu, ne cisukushilo icinono, icaba, “Lombeni icintu icili conse mwi Shina Lyandi, cikapelwa.” Nshisakamana, ama doctors kuti baseka, kabili umuntu onse uwashala kuti amusenteka ena, ali no kuya ukumukonka ifyo fine, ukuleta ilye mpanga ukuibwesha mwi cinka. Ee, mukwai. Ena mwana wa kwa Lesa, funya ukuboko kobe pali wene! Ukuwisha iyi nkalamo panshi, elyo inkalamo yalimine, ali ikete kumwefu no kuipaya; aka mulumendo akanono akakalabana, nalimo ukufina ama pound amakumi cine konse konse atemwa amakumi pabula.

<sup>47</sup> Moneni. Melkisedeke, Imfumu ya ku Salemu e kutila Imfumu ya Mutende, ici ukuba kwena Salemu yabelela ukuciluka impili. Ena ni Mfumu iya Yerusalemu, eflyo Yali. Filya fine eflyo Yali, imfumu ya Yerusalemu. Icili, Yerusalemu yaleitwa intanshi Salemu, e kutila umutende; ulya wali ni Yerusalemu intanshi, ilyo tabulaitwa Yerusalemu. Ali ni Mfumu ya Yerusalemu. Ali ni Mfumu iya bulungami, Imfumu ya mutende, Imfumu ya Salemu. Wene takwete wishi, Wene takwete nyina, Wene takwete intendekelo ya nshiku, Wene takwete impela ya bumi, Wene takwete Ubufyashi. Owe, owe, owe! Nani uyu Muntu? Mumoneni. Panuma ubulwi bwa pwile, panuma ya kucimfya kwacitilwe, moneni ifyo Asosele. “Kabili Melkisedeke,” vesi ya 18, icipandwa ca 14, Ukutedeka.

*Na Malkisedeke imfumu ya Salemu yafumishe icilyo no mwangashi: kabili wena ali ni shimapepo wakwa Lesa uwa pulamo.*

*Kabili ali mupalile, no kutila, Abe uwa palwa Abramu kuli Lesa uwa pulamo, kelenganya wa mulu na pano isonde:*

*Kabili abe uwacindikwa Lesa uwapulamo, uwapele fibambe fyonse mu minwe yobe. Na o amupele ica pe kumi ica muli fyonse.*

<sup>48</sup> Katubelenge ukutantalishako panono.

*Ne mfumu ya Sodomu yatile kuli Abrahamu, Mpeleni abantu, ne fipe mubule mwe bene.*

*Lelo Abraham atile ku mfumu ya Sodomu, ndetumpwila ukuboko kwandi kuli YEHOBA, Lesa*

*uwapulamo, kelenganya uwa mulu na pano isonde.*  
(Umfweni ifyo acilumbwile, hum, ifyo afipele kuli wene!)

*Te kuti mbulepo ulushishi nangu ulushinga lwa ndyato nangu kantu kamo pali conse icili cobe, epali te conse icili cobe. . . kabili kuti asosa, kabili icili cobe, epali wa tila, ni ncindamika Abrahamu:*

*Te kuti mbulepo kano ico abalumendo balya, . . .*

<sup>49</sup> Moneni uyu Melkisedeke lilya line ilyo Akumenye Abraham ukubwela ukufuma mukwipaya isha mfumu. Ica nkama ca kwa Lesa nomba ukulengwo kwishibikwa! Ena Ali nani? Tapali nangu umo . . . Te kuti basange ilyashi ilili lyonse ilya kale ilya Wene, pantu Wene takwete wishi nangu umo, Wene takwete nyina nangu umo, Wene tatalile ukukwata inshita nangu imo Atendekelepo, Wene tatalile ukukwata inshita nangu imo ukufwa, e ico fyonse Fintu Aba acili uwa mweo. Wene tatalile ukukwata intendekelo, e ico Wene tekuti abe umuntu umbi lelo El, Elah, Elohim; uwabapo umwine, uwaikala eka, Lesa Impalume!

<sup>50</sup> Yesu alikwete Wishi, Yesu alikwete nyina; Yesu alikwete intendekelo ya nshiku, Yesu alikwete impela ya bumi pe sonde. Lelo uyu Muntu takwete wishi nangula nyina, ameni, ukwabula wishi nangula nyina. Yesu alikwete bonse babili Wishi na nyina. Uyu muntu takwete wishi nangula nyina. Ameni. Kabili cinshi ico Acitile, panuma ilyo ubulwi bwapwile, panuma Abraham asendele cifulo cakwe?

<sup>51</sup> Panuma ulukuta lwa senda icifulo ca luko, tuletwa ku kupokelela kwa bwana, ku Mupashi wa Mushilo. Kabili ilyo cila muntu asenda icifulo cakwe, ifyo Lesa amwitilako ukucita, no kwiminina ku mpela ya musebo, ukukonka abaluba.

<sup>52</sup> Intanshi, Paulo alefumya umwenso onse muli cena, e ico nomba, “Nga mwaitwa, nga ta mwabombelwapo fye mu mano yenu ku masambilisho aya bulesa yamo; nga mwalifyalwa mucine cine ku Mupashi, lyena Lesa amulingile kabelala ilyo mufula we sonde taulalengwa, abikile shina lyenu mwi Buku lya Mweo lya Mwana wa Mpaanga, kabili nomba twaisa capamo ku kwikala mu ncende sha mu Myulu muli Kristu Yesu. Abantu ba mushilo, uluko lwa mushilo, abantu abaibela, bushimapepo bwa bufumu, ukupela amalambo aya bumupashi kuli Lesa, e kutila, ifisabo fya milomo yesu ukupela amalumbo kwi Shina Lyakwe.”

<sup>53</sup> Abantu balesa muno no kusosa, “Balya bantu balifulungana.” Mucine bena baba; amano yakwa Lesa ya buwelewele ku muntu, kabili amano ya muntu ya buwelewele kuli Lesa. Yalipusana, yamo ku yabiye.



<sup>54</sup> Lelo ulukuta ulwa cine ulwa isushiwa na Mupashi, ulwa isushiwa na maka ya kwa Lesa, ulwaikala capamo mu ncende sha Myulu, ukupela amalambo ya bu mupashi, amalumbo kuli Lesa, Umupashi wa Mushilo ukwenda pakati kabo, ukulingulula ulubembu no kubilikisha ifintu ifili pakati kabo ifya lubana, ukufyolola no kufilungamika mu kupwililika. Pantu cinshi? Lyonse mu Cinso cakwa Lesa mwaba lilye Lambo lya mulopa.

<sup>55</sup> Nomba ibukisheni, twacipita muli cena ulucelo. Tamwapusushiwe ku Mulopa, *mulasungwa* abapusushiwa ku Mulopa. Lelo mwalipusushiwe ku kusenamina, ukupitila mu citetekelo, uku cicetekela Cena. Lesa akonkwenshe pa mutima wenu pantu Amulingile kabela. Mwaloleshe ku mulu no kucicetekela, ukucisumina. Nomba Umulopa ulapanga icikonsolwelo pa membu shenu. Ibukisheni, natile, “Lesa tebaula umubembu pakubembuka.” Ena mu membu ica kubalilapo. Alebaula Umwinakristu pa kubembuka. Elyo kabili pantu Wene na mwebaula, Kristu asendele ukwebaulwa kwesu. E ico takuli nomba ukusekwa ku bali muli Kristu Yesu, abashendela mu mubili, lelo bendela mu Mupashi. Kabili nga mwacita icintu icili conse ica lubana, te kucitila fye itolo. Tamubembukila itolo. Umuntu ubembukila itolo, alaya kunse no kubembukila itolo, tatala ukwisa muli ulyo Mubili na nomba. Lelo muntu ilyo aingila umuku umo mukati mulya, alafwa, kabili ubumi bwakwe bulafiswa muli Lesa, muli Kristu, ukukakatikwa na Mupashi wa Mushilo, kabili Kasebanya te kuti amusange nakalya, alabo kutali nganshi mulya. Alingile ukufuma mulya ilyo Kasebanya enga tala ukumusenda, pantu muli abafwa!

<sup>56</sup> Ebeni umuntu uwafwa ukuti ni bumbimunda kabili mumone icili no kucitika. Mukamupantaule pa mbali no kusosa, “we bumbi munda uwa kale, iwe,” takasose shiwi nangu limo. Kabili cilya cishinka, akalambalala fye palya.

<sup>57</sup> Kabili umuntu uuli uwafwa muli Kristu, kuti mwamwita bumbimunda, ukumwita icintu icili conse ico mulefwaya, takatale ukwiminina palwa cena. Nga kuli cili conse, akabutukila ku ncende imo no kumupepelako imwe. cilya cishinka. Lelo, owe, bamo muli bena baba aba mweo nganshi. Filya eflyo ntononkanyapo sana, tulingile ukushika abantu abafwa. Balya abafwa muli Kristu, tulabashika mu menshi. Inshita shimo tulashika abantu abengi sana aba mweo, umufulo uwingi ne fikansa, kabili mwaba abengi mu lukuta. Lelo te kuti tupertule cilya, lelo Lesa alacita. Alishiba abantu Bakwe. Alishiba impanga Shakwe. Alishiba ishiwi lyonse. Alishiba abana Bakwe. Alishiba uo Engeta, Alishiba abo Alingile kabela. Alishiba Abo apela ifi fintu, ifyo Aleilenga Umwine ukwishibikwako. Ifyo Wene. . . Lesa kuti abike isubilo mu bana Bakwe, pa fya kucita, ukwishiba ukutila bali no kucita filya fine.

58 Bushe mulecetekela Lesa ala cita cilya? Cinshi, Satana atile kuli—kuli Yobo ubushiku bumo . . . atile kuli Lesa ubushiku bumo, “Ee, wali Kwata umubomfi.”

59 Lesa atile, “Takwaba nangu umo mwi sonde uwaba nga ena. Ena muntu uwapwililika.” Alikwete isubilo muli Ena.

60 Satana atile, “Owe, ee, alikwata ifintu fyonse mu nshila iya anguka. Leka ine mukwate pa kashita akanono kabili ndi no kumulenga uku Mutuka mu cinso Cenu.”

61 Atile, “Ali mu maboko yobe, lelo wikesha ukusenda ubumi bwakwe.” Mwamona? Kabili ena ali citile ifintu fyonse lelo te kusenda ubumi bwakwe.

62 Lelo, owe, Yobo, mu cifulo ca . . . cinshi ico acitile? Bushe alitukile Lesa ilyo Lesa asendele abana Bakwe, ilyo acitile fyonse ifi fintu ifya bipa kuli wene, na fyonse fye? Yobo taipwishe. Awililie pa cinso cakwe no kushinshimuna, aleluya, atile, “Yehoba alipele kabili Yehoba asenda, libe ilya palwa Ishina lyakwa Yehoba!” Mwacimone co.

63 Lesa alishibe ukucetekela Kwakwe muli Yobo. Lesa alishibe ifyo Enga mucetekela imwe. Alishiba ifyo Enga nceletekela. Lelo ico tulelandapo nomba kubika uyu mwana.

64 Nomba, ilyo Baibele . . . Ilyo bulwi bukapwa, ilyo fyonse fintu fyapwishiwa, elyo ni cinshi cintu cimbi ico tucita? Ni cinshi cintu cimbi ico tucita panuma ilyo bulwi bwapwa? Bushe mwalishiba ico taucita? Tulakumanya Melkisedeke. Natupilibule muli Mateyo 16:16, bwangu bwangu, tumone nga cakutula cilya nacilungama atemwa iyo. Mateo Washila, icipandwa ca 16 na versi ya 16. Ndi uwashininkisha nganshi ilya eyo, Mateyo 16:16. Mateyo mutanda- . . . Iyo, uko kulufyanya, te kuti iyapalama filya. 26:26. Owe, 16 pano, Alelanda kuli Simone Petro. Njeleleniko, nsha cipilibula ukusosa cilya. 26:26, pantu umulalilo wa kulekelesha, cilya eco ndeesha ukwisako. Mateyo, icipandwa ca 26 na vesi ya 26. Nomba natuikwata, natufika pano, pa mulalilo wakulekelesha.

*Awe ilyo bene balelya, Yesu abulile umukate, no kutotela, ali mokawile, apele na kubasambi Bakwe, no kutila, Buleni, mulye; uyu mubili wandi.*

*Kabili abulile ulukombo, no kutotela, apele kuli bene, ati, Nweni mo bonse;*

*Pantu uyu mulopa wandi uwa cipingo cipya, uulesumina abengi ku kulekelelwa imembu, (i-m-e-m-b-u, imembu, Abenakristu abacita ifintu mukuluba.)*

65 Cisuma, “Nomba . . .”

*Nomba (umfweni, vesi ya 29.) ndetila kuli imwe, ukutula pali nomba nshakanweko ku fisabo fya mwanganshi, ukufika pa bushiku bulya ilyo nkanwa icipya pamo na imwe mu bufumu bwakwa Tata.*

<sup>66</sup> Cinshi? Icintu cimo cine Melkisedeke acitile panuma Abraham asendele cifulo cakwe. Abikile abantu bakwe umwalinga, kabili ali cimfishe ubulwi, kabili alishile ku mushi, na Melkisedeke alishile no mukate no mwangashi. Panuma ubulwi bwapwa, lyena tukalya Umulalilo wa Bwinga pamo na Shikulu Yesu mu calo cipya. Owe, libe ilya palwa Ishina Iya kwa Shikulu. Cisuma.

<sup>67</sup> “Ifya nkama ifya kupanga Kwakwe, umwabelo kubekwa Kwakwe,” ukubwelela mulya nakabili mu Bena Efese, 9, “uko Apangile mu Mwine.”

*Ukuleto kulondolola kwa mwisulo wa nshita . . .*

<sup>68</sup> Kabili ibukisheni cilya, twacipitapo fye. Abena Efese, icipandwa ca 1, vesi ya 10.

*Ku kuleto kulondolola kwa mwisulo wa nshita . . .*

<sup>69</sup> Nomba, twalisambilila ukutila umwisulo wa nshita kulolela cinshi? Umwisulo wa nshita yonse, inshita ilya ilyo lubembu lukapwa, inshita ilyo imfwa ikapwa, inshita ilyo ubulwele bukapwa, inshita ilyo lubembu lukapwa, inshita ilyo ukupondamikwa konse (filye fyapondamikwa, ifyo Kasebanya apondamika) fikapwa, ilyo nshita ine ikapwa. Moneni.

*Ku kuleto kulondolola kwa mwisulo wa nshita pakutila enga longanika . . . muli umo ifintu fyonse muli Kristu, fyonse fya mu mulu, ne fya pano nse; muli wene.*

<sup>70</sup> “Ukulonganika ifintu fyonse ukupitila muli Kristu.” Nge fyo naxisosa ulucelo, ifintu fyonse ifinono ifisuma ifyo tusanga, ifi fintu ifikalamba ifinono, kuti mwafiwaminisha mu Kutendeka, kuti mwafiwaminisha mu Kufuma, kuti mwafiwaminisha mu Bwina Lebi, no kufileta pa mbilibili, kabili mu Kusokolola fikesa pwishiwa ukuba Yesu. Buleni Yosefe, buleni Abraham, buleni Isaki, buleni Yakobo, buleni Dabidi, mukabule cimo pali filya icisuma, balya bantu bakwa Lesa, kabili mukamone nga tamwakamone Yesu Kristu ukuilangisha muli cila umo muli bena. “Pakutila Enga longanika ifintu fyonse muli Umo, Kristu Yesu.”

<sup>71</sup> Nomba, ukuyako pa ntanshiko panono nomba, nomba ilya vesi ya 11.

*Muli uyo kabili twalengelwo ica kupyantinina, . . .*

<sup>72</sup> Owe, “ica kupyantinina.” Umo muntu alingile ukumushile cintu cimo, ukucipyana. Bushe co cishinka? Ica kupyantinina! Ica kupyantinina nshi ico twakwata? Ca kupyantinina nshi ico nakwete? Nshakwetepo nangu cimo. Lelo Lesa alinshile ica kupyantinina ilyo Abikile ishina lyandi pe Buku ilya Mwana wa Mpaanga ilya Mweo ilyo mufula we sonde wali taulalengwa.

<sup>73</sup> Owe, mwatila, “Nomba, lolela pali miniti, munyina, Yesu acitile cilya ilyo Amufwilile.” Iyo, Wene tatalile. Yesu aishile nshitila cilye ca bupyani. Belengeni imbi iyakonkapo win- . . . umushilwa wine uwakonkapo.

*Muli uyo kabili twalengelweko ukulingana. . . twalengelweko ica kupyandinina, pa kulingilwa kabela ku kwetetula kwa ubomba fyonse ku kupanga kwa kufwaya kwakwe:*

<sup>74</sup> Lesa, ilyo mufula we sonde taulalengwa, nge fyo twacisenda monse mwi sambililo, imwe mwe bantu, ifyo twamona Lesa ali uwalipo mwine, ifyo kutila muli wene mwali ukutemwa. Muli Wene mwali ukuba Lesa; takwali nangu cimo ica ku Mushinshimuna. Muli Wene mwali ukuba Tata; kulya kwali. . . Ali eka Umwine. Muli Wene ali no kuba Kapususha; takwali nangu cimo icalubile. Muli Wene ali no kuba Kondapa. Ilya e mibele Yakwe. Takwali nangu cimo kulya. E ico Umwine Eka, ukupanga Kwakwe Umwine ukusuma kwaletele ifi fintu, pa kutila Enga cita ukupitila muli uyu Muntu umo, Kristu Yesu, ukulonganika fyonse pamo nakabili. Owe, ilinso talyamona, ukutwi takwa e mulandu wine cabe cintu ica kupapusha!

<sup>75</sup> Lolekesheni, “alitulingila kabela kuli ici cabupyani.” Nga ndi ica kupyandinina ica linga ica cintu cimo, nga Lesa alekonkonsha pa mutima wandi no kusosa, “William Branham, kale nakwitile, ilyo mufula we sonde taulalengwa, ku kushimika Imbila nsuma,” Ni nkwata ica kupyandinina, ica kupyandinina ica Mweo uwa Muyayaya. Nomba, Lesa atumine Yesu ku kupanga cilye ca kupyandinina ukube cituntulu kuli ine, pantu takwali nangu cimo ico ninga cita ku—ku kucipyana. Tapali kantu, cali filya fine, takwali nangu cimo ico ningacita. Lelo mu mwisulo wa nshita Lesa atumine, mu nshita Yakwe Umwine isuma, Yesu Umwana wa Mpaanga, uwaipaiwe ukufuma ilyo mufula we sonde taulalengwa. Umulopa Wakwe walisumishiwe pa kutila ningaya ku cakupyandinina candi. Ukube cinshi, ica kupyandinina ica musango shani? Bumwana, ukubo mwana wakwa Lesa.

<sup>76</sup> Kabili nomba Ici kuti ca mucena mpaka ku kufwa. Lelo bushe mwalishiba ukutula abantu abali bana bakwa Lesa bena milungu inono? Nibanga abashiba cilya? Nibanga abaishiba ukutula Yesu eflyo asosele? Baibele, Yesu atile, “Bushe amalango yenu mwebene tayasosa, ayene, ukutula muli ‘imilungu’? Kabili nga mulabeta imilungu. . .” Caba, Lesa atile mu Kutendeka 2 ukutula bali milungu, pantu eflyo bali, balikwete bukateka bonse pa bufumu bwa pe sonde. Ali mupele bukateka pa fintu fyonse. Kabili alufishe bu mulungu bwakwe, alufishe ubwana bwakwe, alufishe ubufumu bwakwe, kabili Satana alibupokele. Lelo, munyina, tulelolola ukusokololwa kwa bana bakwa Lesa abo abali no kubwela no

kubupokolola nakabili. Ukulolela umwisulo wa nshita, ilyo pyramidi ikafika pa mulu, ilyo abana bakwa Lesa bonse bakasokololwa, ilyo amaka yakwa Lesa yakenda (aleluya) kabili bakasenda amaka yonse ayo Satana akwata ukuya fumya kuli wene. Ee, mukwai, bwena bwakwe.

<sup>77</sup> Wene e Logos iya fumine kuli Lesa, cilya cishinka, ulya ali Mwana wakwa Lesa. Elyo Alengele umuntu uyu mulungu umunono. Kabili atile, “Nga balitile balya abo Icebo cakwa Lesa caishileko, bakasesema, nga balebeta ‘imilungu’ abo Icebo cakwa Lesa caishileko...” Kabili Lesa efyo asosele, Umwine, ukutila bali milungu. Ena aebele Mose, “Nde kucita umulungu, kabili nde cita Aaron kasesema obe.” Ameni. Whew! Kuti nacita nge shilu ilya bukapepa, lelo nshili. Owe, ilyo amenso yenu yengesuka nokumona filye fintu. Cisuma. Acitile muntu umulungu, umulungu mu bufumu bwakwe. Kabili ubufumu bwakwe bwaya ukufuma kuli bemba ukuya kuli bemba, ukufuma kwishilya ukuya kwishilya; alikwata ubutungulushi pali bwena.

<sup>78</sup> Kabili ilyo Yesu aishile, ukuba Lesa Umo uwabulo lubembu, Ali cishininkishe. Ilyo ifipupu fyapupile, Atile, “Nakube, umutende!” Ameni. Kabili ilyo icimuti, Atile, “Takuli umuntu ukalya kuli iwe.”

<sup>79</sup> “Mucine, ndetila kuli imwe, imwe mwe milungu inono, nga mwasosa kuli ulu lupili, ‘sela,’ kabili ta mutungenyeye mu mutima wenu, lelo mwacetekela ukutila ifyo musosele fili no kucitika, kuti mwakwata ifyo mwasosa.”

<sup>80</sup> Bweleleni fye kulya mu Kutendeka, ku ntendekelo, cilya ni cinshi? Nomba isonde ne fibumbwa filetetela, ukulila, ifintu fyonse fileenda. Cinshi? Ukusokololwa kwa bana ba kwa Lesa, ilyo abana ba kwa Lesa aba cine, abana abafyalwa, abana abaisushiwa balalanda kabili icebo cabo cilashininkishiwa. Ndecetekela tuli fye pa mupaka uwa cena ino ine nshita. Ee, mukwai. Sosa kuli ulu lupili, leka cibe ifyo fine.

<sup>81</sup> “Munyina, nde—ndekabila *icakutila-ne-cakutila*, icintu ica musango ifi cicitwe. Ndi uwa cetekela muli Yesu Kristu.”

<sup>82</sup> “Ndecipela kuli iwe mwi Shina lyakwa Shikulu Yesu Kristu.” Ameni. Kulya palya ukusokololwa.

<sup>83</sup> “Owe, munyina, ifilimwa fyandi fileuma kulya lubali. Nshatala ukukwata imfula nangu imo.”

<sup>84</sup> “Nalakutumina imfula, mwi Shina lyakwa Shikulu, ilya ili no kwisa.” Owe, ukulolela, ukutetela, ifibumbwa fyonse ukulolela ukusokololwa kwa bana bakwa Lesa. Lesa alicisontele pa ntendekelo. Apele muntu ubufumu.

<sup>85</sup> Apele Yesu Kristu, kabili Yesu ali bupela mwi Shina Lyakwe, ne ci cishininkisho, “Lombeni Tata icili conse mwi

Shina Lyandi kabili Nkacicita.” Owe, Munyina Palmer! Ukulolela ku kusokololwa kwa bana bakwa Lesa, icifulo, ulukuta!

<sup>86</sup> Nge fyo na cisosa, Ibuku lya Bena Efese e Buku lyakwa Yoshua, kabili Yoshua ukubika abantu uko balingile ukuba. Nomba, nga tabali nokulolela, kabili abikile Ephram apa, kabili mu mpanga yakwa Manase, kabili *uyu* umo kuti abwela no kukansana no kukalipa, musango nshi be ngatala ukuba pamo? Ilyo umo asosa, “Ndi Baptist, ndi Methodist, ndi Pentecostal, ndi oneness, ndi twoness, ndi *Kampanda-nakampanda*.”

<sup>87</sup> Musango nshi mucicitilamo? Iminineni shilili! Lesa alefwaya ukutantika Ulukuta Lwakwe, abana baume na bana banakashi bakwa Lesa. Lesa, lekeni mbe no mweo ukulumona, e pepo lyandi. Mupepi nganshi mpaka kuti na lukumya fye na maboko yandi mu pepi, cilemoneka kwati. Eko luli kulya. Cilya e co nalekabila ukumona, ukulolela inshita ilyo ni ngenda mu musebo; mulya uwalemana nalala mulya, ukufuma munda ya kwa nyina, “Silvere na golde nshikwete.” Owe, ukulolela ukusokololwa kwa bana bakwa Lesa, aleluya, ilyo Lesa ali no kuilenga Umwine ukwishibikwa, ilyo bakakanya ukulwala, bakakanya impwalonda, bakakanya amalwele.

<sup>88</sup> Muletontonkanya ukutila impwalonda cintu cimo? Baibele isoso kutila ku kesaisa inshita ilyo abantu bakabolela mu mibili shabo, kabili ba mwankole bakalalya ifitumbi fyabo ilyo tabalati bafwe. Impwalonda ku kalipwa kwa lino kuli co cileisa. Lelo, ibukisheni, cilye cintu ica kutinya calileshiwe muli bulya bushiku uku kumya balya abakwete Icikakatikilo ica kwa Lesa. Cilya eco tulelwishishapo ino nshita, kukwingila no kubikwa mu cifulo mukati ka Bufumu bwakwa Lesa ilyo ifi finkunka ifya kutinya tafilapona. Owe, ifyo cawama! Bukapyunga bwa nshita, umwisulo wa nshita, ica kupyandinina.

*Muli uyo kabili twa...twalengelweko...  
kupyandinina, pa kulingilwa kabela...*

<sup>89</sup> Musango nshi ica kupyandinina cesu capelwe kuli ifwe, ukupitila muli cinshi? Kulingilwa kabela. Ukulingilwa kabela e kwishibila kabela. Musango nshi Lesa aishibe kuti Enga musubila ukuba kashimikila? Ukwishibila kabela Kwakwe. “Te uyo ufwaya atemwa uyo ubutuka, atemwa uyo... Ni Lesa ulangisha uluse.” Cilya cishinka, ukulingilwa kabela. Alishibe icali muli imwe. Alishibe icali muli imwe ilyo ta mulati mwise na pe sonde. Alishibe icali muli imwe ilyo ta kulaba ne sonde ilya kuli imwe ku kwisamo. Cilya—cilya e Wene. Ulya e Lesa uwaishibila kabela fyonse, uwaishibila kabela fyonse. Ifwe tatwaishibila kabela fyonse, kuti twatontonkanya fye pa filecitika nomba.

<sup>90</sup> Cabe cintu ica pulamo kuli ine, ukutula pali cilya ica citike kuli ine. Nshishibe. Ilyo natontonkanya kulya, ilyo naiminine kulya kuli shilye nshita ishinono isha nsansa, no kutontonkanya, “Takwaba mailo.” Takwali ubushiku ubwa fumineko, takwaba ukulwala, takwaba ubulanda. Takwaba insansa ishinonoko elyo insansa ishingi ishafula, lyonse ni nsansa. Owe, mwe! Owe, ilyo naiminine kulya no kusosa, “Cinshi ci?”

<sup>91</sup> Lilye Shiwi lyatile, “Uku e kutemwa ukwa pwililika, kabili icintu icili conse ico watalile ukutemwa kabili ne fintu fyonse ifya talile uku kutemwa fili kuno pamo na iwe nomba.”

<sup>92</sup> “Kabili iwe ukatupela kuli Shikulu Yesu ilyo Akesa, nge fikombe ifya bukapyunga bobo.” Nalimwene balya banakashi abaemba ukwiminina kulya, bonse ukunkumbata no kubilikisha, “Munyinane, uwa temwikwa umusuma!” Namwene balya baume na ilye mishishi yabo itali ukulebela mu mikoshi yabo umu, balebutuka, balenkumbata no kusosa, “Munyne fwe uwatemwikwa!”

Kabili natontonkenye, “Ni cinshi ici cilepilibula?”

Atile, “Bena bantu bobo.”

<sup>93</sup> Natile, “Abantu bandi? Te kuti kube abena Branham abafula filya, kuliko imintapendwa.”

<sup>94</sup> Atile, “Bantu ba pilibulwa bobo!” Aleluya. “Bantu ba pilibulwa bobo. Bena e balya...Atile, “Ulemumona ulya uwiminine palya?” Umwanakashi uwa embesha nshatala mu monapo. Atile, “Ali ukucila imyaka ya kufyalwa amakumi pabula ilyo wa mutungulwile kuli Lesa. E mulandu wine alebilikisha ‘Munyinane umutemwikwa.’” Atile, “Takatale ukukota nakabili. Alifuma muli cilya. Ali mucimo ca bukashana. Naiminina kuno. Te kuti anwe amenshi ayatalala, tayakabila. Te kuti alale panshi no kusendama, pantu e na tanaka. Takwaba mailo, ta kuli ubushiku ubwa fumineko, nangu cimo. Tuli mu muyayaya nomba. Lelo ubushiku bumo ubwa bukata Umwana wakwa Lesa akesa, kabili ukesapingulwa ukulingana ne Cebo ico washimikile kuli bena.” Owe, munyina!

Natile, “Nao Paulo akaleta ibumba lyakwe?”

“Ee, mukwai.”

<sup>95</sup> Natile, “Nali Cishimikile filya fine fye nge fyo Paulo Acisosele. Nshatalile ukutalukako, nshatalile ukuletamo ifisumino fyonse ifya lukuta atemwa fimbi ifya shala. Naiminine mu musango umo wine.”

<sup>96</sup> Kabili bonse fye babilikishe no mutima umo, “Twalishiba cilya! Tuletusha ne cishininkisho.” Batile, “Ukatupela kuli Wene, e lyo kabili ifwe bonse tukabwekela pe sonde nakabili, ku kwikala umuyayaya.” Owe, mwe!



<sup>97</sup> Lilya line fye natendeke ukulaisako. Nalolekeshe, ukulambalala palya pa busanshi, kabili nalimwene icitumbi candi ica kale calekota kabili icankashi, kabili uwa uminina kabili—kabili uwakwata amalwele no kucushiwa, kabili namwene amaboko yandi kunuma ya mutwe wandi, kabili natontonkenye, “Owe, bushe ndi no kubwelela muli cilye cintu nakabili?”

<sup>98</sup> Kabili nalitwalilile ukulaumfwa lilye Shiwi, “Twalilila ukulya! Twalilila ukulaya!”

<sup>99</sup> Natile, “Shikulu, lyonse nalicetekela ukundapwa ukwa Bulesa, ndi no kutwalilila ukucetekela. Lelo ndi no kukonkela ilye myeo, e ico ngafweni. Nkakwata abengi nganshi mulya nkakwata... Lekeni mbe no bumi, Shikulu, kabili nkabikamo na bambi million mulya! Nga Mwandeka fye ukuba no mweo.”

<sup>100</sup> Nshisakamana imimonekele, cisumino nshi, inko yafumako, ifyo bena baba, bena baba fye umu ilyo bafika kulya, kabili ilye mishilwa iya mipaka iya kale naipita. Owe, kuti namona balya banakashi, abaembesha nganshi; nshatala monapo... wafikile mwisamba, imishishi ishitali shawilile kunuma. Amasiketi ukufika mwisamba. Tabakwete nsapato. Ukumona balya abäume ne mishishi ishasakalala ukufika mu mikoshi yabo, abasweshi, aba fishi, kabili ne mimonekele yonse iya pusana sana. Kabili balenkumbata na maboko yabo. Kuti nayakumya. Amaboko yabo yalinkumishe. Lesa ni Kapingula wandi, kabili ili Buku ilya mushilo iliswilwe. Kuti na yomfwa umusango umu wine nge fyo nde umfwa amaboko yandi pa cinsu candi. Balenkumbata na maboko yabo, takuli ifya kumfwa umfwa ifya banakashi nge fyo caba nomba. Nshilesakamana ifyo wingaba uwa mushilo, nga niwe ani, umusango wakwa kashimikila waba, shimapepo atemwa icili conse ico waba, takuli umwaume nangu umu uwinga suminisha umwanakashi ena ukukumbatila umwanakashi, ukwabula imyumfwile ya buntu. Cilya cishinka nganshi. Lelo, munyina, ilyo mukapita ukufuma pano ukuya kulya, tacaba muli ulyo musango. Owe, mwe! Efyo caba, owe, kwaba... Te kuti cicitwe. Cena kutemwa kweka. Ifintu fyonse fyabe fituntulu munyina kabili ifintu fyonse fyabe fintuntulu nkashi. Takwabe mfwa, takwaba ubulanda, takwaba akalumwa, nangu cimo, takuli nangu cimo icingengila mulya. Caba fye ukupwililika. Cilya eco ndelwishishapo. Cilye eco ndetantikilapo.

<sup>101</sup> Natile, “Owe Shikulu, cilye e co mbelelepo muno mu lukuta, ukwasha ukubika ulukuta mubutantiko.” Ukumweba, munyina na nkashi, kwaba fye cintu cimo icingengila mulya, cilya kutemwa ukwapwililika. Te pa mulandu wa kutila mwaliba abacumfwila ku Branham Tabernacle, atemwa ulukuta lwa Methodist atemwa ulukuta lwa Baptist. Filya fili fye bwino, mulingile ukuba. Lelo, owe, mwe banandi,

walikwata...Te pa mulandu walilandile mu ndimi, walishanine mu Mupashi, pantu walitamfya ifiwa atemwa ukusesha impili ne citetekelo. Cilya cili fye bwino, pantu cilya cili fye bwino, lelo kano fye kulyo kutemwa ukwapwililika ukutuntulu kuli mulya. Kulya ekwali ukupwililika...[Tapali kantu pa tepu—Ka.]

...*Twalengelweko ica kupyandinina, (tupyana cinshi? Umweo wa Muyayaya) pa kulingilwa kabela...*

<sup>102</sup> Musango nshi? Bushe cila muntu aleumfwa ici? Bushe mwakutile kuli Lesa? Iyo, Lesa e wa mwitile. Takwaba umuntu uwatalile ukufwaya Lesa. Ni Lesa ukufwaya umuntu. Efyo Yesu asesole, “Takuli umuntu uwingesa kuli Ine kano Tata amuleta intanshi.” Mwamona, caba cifyalilwa ca muntu ukubutuka ukufuma kuli Lesa. Kabili mulesosa nomba... .

<sup>103</sup> Cilya, cilya e cincusha, nangula, ukushimikila kuli imwe mwe bantu; mwiba abakwikala mu misango imo ine iyo mwabamo, pilibukeni nomba! Ngu'mfweni ilyo ndesose ci, EFYO ASOSA SHIKULU. Nshatala ukuita ne mwine ici, nshaba. Lelo imwe mula njita ukuba kasesema wenu, atemwa kasesema. Isonde lya licetekela cilya. Ukushinguluka isonde, ba million naba million naba million ba bantu. Nalilanda mu butuntulu atemwa mu nshila imbi ku makumi atemwa—amakumi atemwa ba million amakumi na yabili aya bantu, atemwa ukucilapo, ukulanda mu butuntulu. Nalimona ifimonwa imyanda mishila ne fishibilo ne fipapwa, kabili takwaba nangu cimo pali fyena icatalile ukufilwa. Kabili cilya cishinka. Alinjebile libela ifintu ifishatalile ukufilwa ukucitika filya fine. Nkaleta umuntu uuli onse ukumulubulwisha pali cilya. Cilya cishinka. Nshi landa ukuba kasesema, lelo umfweni kuli ine.

<sup>104</sup> EFYO ASOSA SHIKULU, cikasenda ukutemwa ukwapwililika ku kumubika muli ilye ncende, pantu cilya fye ceka e caliko kulya. Te mulandu ni ndalama shinga, ubwingi bwafilangisho ifya bukapepa, ifintu ifisuma ifingi ifyo mwa cita atemwa icili conse ico mwacita, cilya tacakapendelwepo nangu cimo pali bulya bushiku. Cikasenda ukutemwa ukwapwililika. E ico conse ico mulecita, lekeleniko fye ku fintu fyonse ifya shala mpaka mwaba abaisushiwa fye nganshi ne citemwiko ca kwa Lesa mpaka kuti mwatemwa balya aba mupata.

<sup>105</sup> Ndi fye nge fyo naxisosa ulucelo, napangilwe, ubumi bwandi bonse ni nkumbu. Abantu abengi basosa, “Nomba, fwene numa yandi na ine nkafwena iyobe. Ee, ncetilako icintu cimo kabili na ine nkakucitila icintu cimo.” Cilya te nkumbu. Nkumbu shaba, nge numa yobe ilebaba, ndi no kuiifwena ifyo fine, nga cakutila uli no kufwena iyandi atemwa iyoo; wantoba

ulupi pa menso, no kusosa “inuma yandi ilefwaikwa ukubaba, ilefwaikwa ukufwena,” ndi no kuifwena yena. Mwamona? Cilya eco, citeni cintu cimo. Nshacetekela mu milimo. Nalicetekela ukutila imilimo e kutemwa. Imilimo yaba—imilimo e kumonekela ukutila ukusenamina na kucitwa. Nshikalo wa cishinka ku mukashi wandi pantu nalicetekela kuti andeka nga nshacitile, njikalo wa cine kuli wene pantu nali mutemwa.

<sup>106</sup> Nshishimikila Imbila nsuma pantu ndetontankanya kuti naya kumbo nga nshacitile, nshimikila Imbila nsuma pantu Nali mutemwa. Mucine cine. Muletontankanya kuti naciluka yalya mabemba aya mabimbi, kabili shilye ndeke ukulasunkana uku no ku, kabili inkuba ukubyasha mu mbali, kabili—kabili ne fintu fyonse ifyashala, kabili ilingi miniti ili yonse...kabili cila muntu alepunda, kabili “Nakucelela Mariya” ukulacitwa mulya mu ndeke, kabili ne fintu fyonse? Balya bantu ukupelela muli yalya malamba aya kucingililwako, kabili kensha wa ndeke ukusosa, “Muli fye amafuta ayalinga ku kupwisha fye ama miniti ikumi limo na yasano, nshinshibe apo tubelele.” Muletontankanya kuti nacita cilya pa mulandu fye—fye wakufwaya ukucicita? Huh! Muletontankanya kuti na bwekela kulya mu mitengo uko abashilikale baku German bankumbete nge *fi* cila nshita ya bushiku ukunjingisha no kumfumya mukulongana, mpaka Mupashi wa Mushilo atendeke ukulanga ifipeshamano. Ba communist na bekala ne fya kumwenako mu nshita ya bushiku, ku kundasa ilyo ncili mailoshi ukulepa. Muletontankanya kuti na cita cilya pa mulandu wa kwangala fye? Pantu icintu cimo muli ine cilatemwa; bena bantu abo Kristu afwililepo. Paulo atile, “Nshile enekela fye ukuya ku Yerusalemu, lelo ndeya kulya ku kutanikwa. Ndeya kulya ku kufwa. Ndeya kulya ku kufwa pa mulandu wa kwa Shikulu.” Cena cintu cimo, ukutemwa e kupatikisha iwe, e kulenga iwe. Cilya cishinka nganshi.

<sup>107</sup> Nga nali shimikile Mbila nsuma pa mulandu wa ndalama, nga cali filya fine, nga nshakwete inkongole ama dollars amakana amakumi yabili muno bushiku, nga nshaba mu nkongole nga filya. Iyo, mukwai. Pantu nga nalisungile shimo isha—shimo ba million isho shapelwa kuli ine. Umuntu umo, umuntu umo atumine inengu sha FBI na ceke ya ndalama ama dollar million na makana yasano. Kabili natile, “Shibweseshemo.” Te pa mulandu wa ndalama! Te ndalama iyo. Nshishimikila Imbila nsuma pa mulandu wa ndalama. Te pa mulandu wa cilya!

<sup>108</sup> Ni pa mulandu wa citemwiko. Icintu ico ndefwaya ukucita, caba, ilyo nkaleka ukupema ulyo mupu wa kulekelesha kulya, ico icingaba muli ba miniti basano ukufuma nomba, kuti caba mu ma ora yabili ukufuma nomba, kuti caba imyaka ama kumi

yasano ukufuma nomba, nshaishiba ilyo cikaba. Lelo ilyo cikacita, naisa fika kulya, ndefwaya nkakumone mu kuyemba kwa bulumendo, ulebutuka, ukubilikisha, “Munyinane umutemwikwa, munyinane!” Cilya e ca ba mu mutima wandi. Ulya e mulandu wine. Nshesha ukutalikishanya na imwe ukuba—ukuba uwaibela, lelo ndeesha ukumubika pa musebo uwalungama. Ilya e nshila iyakwingililamo. Te lukuta lwenu, te cilonganino cenu, lelo kufyalwa kwenu muli Kristu. Owe, mwe. Whew!

*Muli uyo... twalengelweko... kupyandinina, pa kulingilwa kabela ku kwetetula kwa ubomba fyonse ku kupanga kwa kufwaya kwakwe:*

109 Umfweni. Twalaisala mu ma miniti ayanono. Umfwikisheni nomba ilyo tatulaisala.

*Ku kuleka ifwe tube ku kutashiwa kwa bukata bwakwe, fwe babalilepo ukucetekela... Kristu.*

*Muli uyo na imwe mwatetekele, . . .*

110 Moneni ci nomba, poseniko amano. Fwaleni amakoti yenu, amakoti ya Mbila nsuma. Isuleni amatwi yenu, mumfwikishe. Ndi pa vesi ya 13.

*Muli uyo na imwe mwatetekele, ilyo mwaumfwile . . .*

“Icitetekelo cisa mu kumfwa . . .” [Ulukuta lwatila, “Ukumfwa”—Ka.] “. . . ukumfwa i . . .” [“Icebo.”] “. . . Icebo cakwa . . .” [“Lesu.”]

*. . . ilyo mwaumfwile Icebo ca cine, . . .*

111 Ni cinshi Icine? Icebo cakwa Lesu. Bushe co cishinka? Yohane 17:17, imwe mwe balelemba Amalembo, Yesu atile, “Basangululeni, Tata, ukupitila mu Cine. Icebo Cenu e Cine.”

*. . . ilyo mwaumfwile icine, Imbila nsuma ye pusukilo lyenu: . . .*

112 Lipusukilo nshi ilyo aleesha ukubeba? Ukulingilwa kabela ilyo mufula we sonde taulalengwa (bushe co cishinka?), ku kupokelela abana, ukulingilwa kabela ku Mweo wa Muyayaya. Nomba, ilyo mwaisa ku Mweo wa Muyayaya, panuma ilyo mwapusushiwa, ukusangululwa, ukwisushiwa na Mupashi wa Mushilo, muli bana. Nomba Lesu ukufwaya ukumubika mucifulo cenu, owe, pakutula mwinga bombela Ubufumu Bwakwe kabili ku bukata Bwakwe.

113 Ilye e Mbila nsuma. Pa kuba, intanshi, mulomfwa Icebo, “Lapileni, no kubatishiwa mwi Shina lyakwa Yesu Kristu ku kulekelelwa kwa membu.” Ku kufumyapo imembu shenu shonse, ukwita pe Shina lyakwa Shikulu Yesu Kristu, ukuya ku Mpanga ya bulayo. Ubulayo bwaba ku mulebeshi uuli onse uuli pa bulendo bwakwe. Nga na mufuma ku nga’nda ku mwenu muno bushiku, umubembu, ukusosa, “Nalaya kulya ku

Branham Tabernacle,” Lesa alemupela ishuko muno bushiku. Kwabako icintu cimo icili pakati ka imwe kabili ne Mpanga ya bulayo. Nge Mpanga ya bulayo ni cinshi? Mupashi wa Mushilo. Ni cinshi icali pakati ka kwa Yoshua ne mpanga ya bulayo cali ni Yordani. Cilya cishinka nganshi.

<sup>114</sup> Mose, ukube cipasho cakwa Kristu, atungulwile abana kulya ku mpanga ya bulayo, elyo Mose tatwele abana mu mpanga ya bulayo. Yoshua atwele abantu mulya no kwakanya impanga. Yesu alipile amalipilo, alibatungulwile ku Mupashi wa Mushilo. Lesa atumine Umupashi wa Mushilo pe sonde kabili Wene mu cifulo abiko lukuta mu butantiko, cila muntu, ukumwisusha no Mulola wa Buntu Bwakwe. Mwamona ico ndepilibula? Bonse muli Kristu Yesu, ifyo Lesa alingile kabela ici ubwite bwa iyi Mbila nsuma!

<sup>115</sup> Paulo, Abena Galatia 1:8, atile, “Nga ni Malaika aisa shimikila icintu cimbi icaibela, lekeni abe uwakungwe cilai.” Iicine, Imbila nsuma. Nomba umfwikisheni ilyo tuletwalilila ukubelenga, ukupwisha vesi.

*...Imbila nsuma ye pusukilo lyenu: muli uyo kabili... (umfwikisheni)... ilyo panuma mwatetekele, mwakakatikwe mu Mupashi wa Mushilo uwalailwe,*

<sup>116</sup> Mu nshiku sha kulekelesha, Baibele isoso kutila, nomba moneni, mu nshiku sha kulekelesha ku kaba amabumba yabili aya bantu. Limo pali lyena bali no kukwata Icikakatikilo cakwa Lesa, ilibiye ululembo lwa ciswango. Bushe co cishinka? Ni banga abaishiba cilya? Cisuma, nga cakutula Icikakatikilo cakwa Lesa cabe Cikakatikilo ica... Nge Cikakatikilo cakwa Lesa Mupashi wa Mushilo, kanshi ukwabula Mupashi wa Mushilo caba lulembo lwa ciswango. Kabili Baibele ya soso kutila mipashi ibili ikaba iya palamana sana ica kutila nga cabe cinga citwa ikabepa na Basalwa bene nga cabe cinga citwa. Talyakatale ukucita, pantu balisalilwe ku Mweo wa Muyayaya. Mwamona?

<sup>117</sup> Ulukuta luleya, nge fyo twaishiba fye ukutula kwaba **ba** nacingu ikumi abaile mu kukumanya Shikulu, bonse abasangululwa, bonse aba mushilo, cila umo muli bena uwasangululwa. Basano abapelelwa amano kabili balekele nyali shabo ukushima. Basano balikwete amafuta mu nyali shabo. “Kabili, moneni Shibwina aisa!” Kabili basano abakwete amafuta mu nyali shabo baile ku Mulalilo wa Bwina. Kabili bambi balishele panse kulya kwali ukuwelesha no kulila no kusumanya ameno. Iteyanyeni, pantu ta mwishibe ni miniti nshi Shikulu aleisa. Ukukwata... Cinshi ico amafuta yeminako muli Baibele? Mupashi wa Mushilo.

<sup>118</sup> Nomba kuli imwe lelo, imwe ba munyina ba Seveth-day Adeventist mwe basosa ukutula ubushiku bwalenga cinelubali e Cikakatikilo cakwa Lesa, leteni Ilembo limo ku ku

Cishininkisha. Baibele isoso kutila Icikakatikilo cakwa Lesa ni Mupashi wa Mushilo. Moneni ci. “Icili. . .” Moneni vesi ya 13 nomba.

*. . . ilyo mwatetekele, mwakakatikwe na—na  
Mupashi wa Mushilo uwalailwe.*

<sup>119</sup> Pilibuleni mu Bena Efese 4:30, ndecetekela cilya eco. Moneni nga ta tulekwata 4:30, moneni nga cakutla ici te cimo cine. Abena Efese, icipandwa ca 4 kabili vesi ya 30. Ee, ici cili pano, 4:30.

*Kabili mwilenga Umupashi wa Mushilo wakwa Lesa  
ubulanda, muli uyo mwakakatikilwe ukulola ku  
bushiku bwa kulubuka.*

<sup>120</sup> Ukufika lilali? Ilyo mucine cine, mucine mwapokelela Mupashi wa Mushilo, ukufika lilali Bukapwa muli imwe? Mpaka ukupuputulwa uku kankokapo, mpaka ba mama bakamakalifye, mpaka ilyo ba boss wenu baka mutamfye? Mpaka ubushiku bwa kulubuka kwenu! Aleluya!

<sup>121</sup> Panuma ilyo mwafwa, panuma ilyo mwaingila muli ilye Mpanga, ica kutila na mwiminina mulya na batemwikwa wenu, mucili abaisushiwa na Mupashi wa Mushilo. Amalemba! Muba fye nge fyo muli nomba, icintu fye cimo mucita. . . namwingila mu mubili umbi. Mwacinjishe fye amayanda. Iyi yalikotele, te kuti mubike ifyakupalikila pali yena nakabili, imango shalibola. Cilya cishinka. E ico mufumako fye ku cintu ica kale no kucileka ukubolela panshi, no kwingila mu ipya. Bushe co cishinka? “Pantu nga yawishiwa ing’anda ya pano nse, natukwata imo ilelelela.”

<sup>122</sup> Muleibukisha ubushiku bumbi, ukupita muli cilya? Ilyo akanya akanono kalepangwa mwi fumo lyakwa nyina, kabili no tu tukapafu utunono tuletunkana no kutoloka no kulaenda enda. Lelo lilya line fye ilyo nyina afyala akanya kabili akanya kaisa pe sonde, icintu ca ntanshi, kulaba umubili uwa bumupashi ukwikata kalya ka mubili akanono aka cifyalilwa. Nalimo doctor alakapela [Munyina Branham auma indupi shakwe pamo—Ka.] nga filya, atemwa icintu cimo ukukasunkanya, kalila “wa, wa, wa.” Kabili lilya line fye kwibele lyakwa nyina kali no kucita, “um, um,” ukulasunkanya aka mutwe kakwe akanono uku no ku pe bele lyakwa nyina, ku kulenga ilye mishipeshipe iya mukaka ilete umukaka.

<sup>123</sup> Akana ka ng’ombe, lilya line fye ilyo kafyalwa ukufuma kuli nyina, kali no kwima pa tumakufi twakako utunono panuma ya ma miniti ayanono. Ni cinshi ico kali no kucita? Kali no kwenda ukwisa fye kunuma, kali no kukonka ulya nyina, kali no kutendeka ukupukunya aka mutwe kakwe kanono uku no ku nga filya, no konka umukaka wa kako. Aleluya! Ee, mukwai.

124 Ilyo uyu mubili uwa cifyalilwa waisa muli ena, kwaliba umubili uwa bumupashi ulolela wene.

125 Kabili ilyo uyu mubili uwa cifyalilwa waletwa panshi, aleluya, kwali ba umo ulolela kulya lubali! Tufuma fye muli umo ukuya muli umbi, tula cinja incende shesu isha kwikalamo. Ici cifwa cilingile ukufwikwa icishifwa, ici ca bumupashi; ici cibola ukufwikwa icishibola. Uyu ukote uwankanshi, uwauminina, umubili uwapwa amaka, lelo tawakapilibuke imimonekele ya buko nakalya, ndepilibula ilyo mukafika kulya, mukakwata umupashi umo wine.

126 Kamupele icintu cimo icinono icileumfwika ica fulungana kuli imwe, lelo cena ni Baibele, elyo ndi no kumupela cimo icili no kucilungamika kuli imwe. Moneni ci. Ilyo Sauli uwakale, i—imfumu, i—iya kale, umukalamba kashimikila uwa cilonganino uwa kale kulya lubali ilya nshita, namwishiba, ulya uwakwete umutwe na mapeya ukucila bonse, kabili ali no mwenso, bena tabaishibepo nangu cimo palwa Cakupapusha. Dabidi aishile isa no kupokolola umwana wa mpanga ukufuma mu kanwa ka nkalamo, aipeye Goliati. Moneni wene. Alitalwike sana ukufuma kuli Lesa, atendeke ukupata uyu kashimikila uwa bakankukuluka wa mushilo. Kabili mu cifulo ica kuba kulubali lwakwe, ukwasha ukumwafwilisha, alimwalukile. Nga cakutila cilya tacaba fye icikope filya fine, icikope filya fine fye. Aishile taluka kuli wene!

127 Nibanga abali muno ilyo naile pa bulendo bwandi ubwa kubalilapo, kabili nalishimikile, “Dabidi, ukwipaya Goliati,” ilyo nafuminepo? Abengi, bamo, abanono aba nshita sha kale. Ndi mupepi no kuleka nakabili pali ci. Ibukisheni cinshi, moneni fye ica ishilepo pa bushiku bwa pa Mulungu uwa fumako? Cileselela fye ukuya fye mu ciputulwa na cimbi. Ukulonganikwa ukwa cibili ukwa kwa Dabidi, iciputulwa ica cibili ica bukapyunga bwakwe. Cilya cishinka nganshi. Cali, elyo aishileba imfumu pali Israele. Moneni bukapyunga nomba buleya bulesela mu ciputulwa cikalamba sana, ukulaisa bulekulilako. Efyo na Dabidi acitile. Namwene ici ilyo aleisa, Dabidi, owe, ilyo Lesa akwete Dabidi ukwisa kulya no kwipaya inkalamo, moneni, no kwipaya bere, elyo ukwipaya abena Pelishiti. Nomba, kulya kwaishile nshita ilyo Lesa apele umupashi uubi pali uyu mulumendo umukote. Kabili uwa kuli cinshi? Ku kupata Dabidi. Kabili ndecetekela . . .

128 Nomba, aya matepu. Nomba umfweni, ba munyina, imwe mwe bali na aya matepu, nga ta mulesuminishanya na ine, njeleleniko. Mwamona, nali mutemwa. Nkamukumanya kulya lubali nangu cikabe shani, mwamona, pantu nga muli umuntu wakwa Lesa ndi no kwisa mukumanya nangu cikabe shani. Lelo, ndefwaya ukusose ci, uyu pano mulandu. Pa mulandu fye wa kutila Sauli amwene ukutila Dabidi alikwete cintu cimo ico ena takwete. Elyo cinshi ica citike?



129 Umukalambako panono “uwakashikila,” umwipi, Baibele yatila ali “uwakashikila.” Ulya tali umwana umusuma sana, “uwakashikila” ali fye umukalambako panono umwipi mu mimonekele. Kabili aile kunse kulya, kabili Sauli, cinshi, afwele ica bulwi icakwa Shauli pali ena, kabili ndeelenganya icishangu caishilefimba ukufika fye na pa nkasa shakwe. Kabili atile, “Fumyeni ici cintu pali ine. Ine—ninkwata.” Nalimo amupele degree ya bu doctor, Ph.D. atemwa LL.D., atemwa icintu cimo, namwishiba. Ifyo asosele atile, “Nshaishibapo nangu cimo palwa filya fintu, pantu nshafishininkisha. Kankwate fye ifi, ninjishiba ifyo nalabomfya.” Ee, mukwai. Abulile icisukushilo.

130 Kabili balengele Dabidi ukupena pantu abana banakashi, ama chalichi, ama chalichi yaleimba, “Shauli, limbi alipeye abakwe amakana, lelo Dabidi aipeye abakwe imyanda mishila.”

131 Elyo aishile kwata akalumwa, “Ni ulyo mukote uwe Shina lyakwa Yesu, takwaba nangu cimo kuli Cena.” Cilya cishinka. Kabili cinshi ico Lesa acitile kuli ena? Lesa atumine umupashi uwa bipa pali ena, ku kupata Dabidi, kabili alipatile Dabidi ukwabulo mulandu.

132 Dabidi ngali nyongolwele umukoshi wakwe pa ma miniti ayanono. Nga li cicitile, lelo acilekele fye cibe. Ena tasoselepo icintu nangu cimo. Ena mucine nga licicitile. Alile no kuputula icisempe kuli tambatamba wakwe, inshita imo iya bushiku, aishile bwela, atile, “Lolekesheni kuno, mulemona!” Ee, mukwai, nga licicitile, lelo aishile mulekelako fye. Nga lyonawile ulukuta lwakwe no kubasalanganya, no kutendeka akabungwe akakwe ngalefwaya ukucita. Lelo ena tacicitile, alekele fye Shauli ukuya. Lekeni Lesa alwe ubulwi. Ee, mukwai.

133 E ico ilyo atwalilile ukuya kabili ukukolonganika kwalipwile, kabili kwalitwalilile, ulyo mupashi uwa bipa waihibe ica kutila Shauli tekuti akwate ubwasuko ukufuma kuli Lesa. Panuma ya kashita ena... Umupashi wakwa Shikulu walifumine pali wene. Kabili Samwele umukote, ulya uo bakene, ulya uwali mucine cine Ishiwi lyakwa Lesa kuli bena, ulya uwatile kuli bena ilyo tabalati bafwaye ukucita nge sonde.

134 Musango nshi ulukuta lwinga fwaya ukucita nge sonde? Cinshi ba Pentecostal, aba batishiwa, ba Methodist aba Mupashi wa Mushilo abakwata ukwishiba, na ba Baptist, na Presbyterian bafwaya ukucita nge sonde? Cinshi bacicitila? Nshaishiba. Ine—ine te kuti fye ncumfwikishe. Mwatila, “Cisuma, tacaba mulandu ukuteya injuka, panono fye ukwanganalako, kakobili fye akanono ante,” fyonse ifyo mucita. Cena lubembu. Tamulingile ukukwata filye fintu mu ng’anda

mumwenu, “Cinshi, tecibi ukunwako fye panono, ka kapu akanono aka bwalwa. Tukwete fye utunono. Ine no mukashi wandi tukwete fye utunono muno cungulo.” Kabili icintu ca kubalilapo na mwishiba, abana benu bali no kukwata utunono. Mucine eflyo caba.

<sup>135</sup> Kabili imwe mwe banakashi, hum, Kasebanya apanga fye i... Cilya eco acitile mu ntendekelo, kabili ena mucine cine ali mucita icakubombelamo mukati muli imwe ba nkashi. Acita fye cilya ukucita fye... pantu alishiba ico enga cita. Ena kuti abepa umwanakashi imiku umwanda mukwangufyanya ukucila umwaume. Ninjishiba cilya cilemulenga ukumfwo bubi, lelo cena Cishinka. Cilya ni filya fine. Filye eflyo acitile mwi bala lya Edeni. Ena kuti alenga... Nomba, ali uwacishinka, ali uwa bufumacumi, lelo alibepelwe. “Adamu tabepelwe,” eflyo Baibele yasosa. Ena tabepelwe, lelo umwanakashi alibepelwe. E ico kuti amubepa. Kabili lelo nomba ama pastors bali no kutwalilila no kulashika bakashimikila abanakashi, ukubabika pa nkuta nga filya, kabili iyi Baibele ilacebaula ukufuma ku Kutendeka ukushinta ku Kusokolola. Mwatila, “Cisuma, cili fye bwino. Cili fye bwino. Balikwata... Kuti bashimikila umusango umo wine nga ulya.” Nalishiba cilya cishinka.

<sup>136</sup> Nga umo muntu atendeke ukulandila mu ndimi inshita imo, nalitwalilile fye ukulashimikila. Kabili ilyo nafumine panse, umwanakashi atile ku mwana wandi umwaume, atile, “Ninkwata imbila iya kupela mailo mu bushiku,” atile, “ilyo ba Wiso bakesa kuntanshi.”

Atile, “Cisuma, Mrs., cinshi ico ulepilibula?”

<sup>137</sup> Kabili ilya nshita ya bushiku ilyo cateyanishiwe, ilyo nali mupepi no kwita ku cipailo, alisakwile imishishi yakwe yonse no kutinte nsokoshi shakwe ne fintu fyonse, aliiteyenye, aishile toloka pakati muka cikulwa no kutendeka ukulatoloka toloka, alandile mu ndimi no kusesema. Natwalilile fye ukulashimikila, napangile icipailo candi. Ilyo nshatala ukucikwatilapo umucinshi nangu panono, tacali ica lungama. E ico kanshi, cisuma, Baibele yasosa ukukana cicita, yatila, “u—umupashi uwa bakasesema unakila kuli kasesema.” Lesa ali pa... Lesa alelanda ku cintamba, Mulekeni alande. Paulo atile, “Nga cimo nacosokololwa kuli ine, lekeni ekale tondolo mpaka umbi apwisha.” Cilya cishinka.

<sup>138</sup> Nomba, lyena ilyo nafumine panse, aba bantu batile, ibumba ilikalamba ilya bantu, batile, “Walenga Mupashi wa Mushilo ubulanda muno bushiku.”

Natile, “Ukucite nshi? Ni cinshi ico ninga cita?”

<sup>139</sup> Natile, “Cisuma, ilyo ulya nkashi acipela ilye mbila, aleluya, acisoso kutila.”

“Cinshi,” natile, “Nacilashimikila. Aciba kunse ka butantiko.”

<sup>140</sup> “Owe,” batile, “cilya caciba fye icipya ukufuma fye ku Cipuna ca Bufumu. Cilya cipyana sana ukucila ifyo wacilashimikila.” Uh!

<sup>141</sup> Nomba, cilya cilangisha fye i . . . cilya cilangisha nalimo ici, kabili ndesosa ici ku kumupelo mucinshi, nangula ukupena, atemwa limbi kukana pelo mucinshi, atemwa ukusambilisha ukwa kukanaishiba abo abashaishiba nangu cimo pali Lesa nga filya kalulu taishiba palwa ndyato sha menshi makasa. Nomba, cilya, nshilesosa cilya ukuba i—insoselo iyabuwelewele, pantu ino te ncende iya mipulwe. Lelo cilya—cilya cishinka nganshi. Umuntu uwingeshiba ukutila Lesa te mwine wa cimfulunganya. Wene wamutende. Tabaishiba Baibele. Ico baishibe fye ukucita kutoloka toloka, no kulandila mu ndimi, no kusosa “Ninkwata Mupashi wa Mushilo. Aleluya!”

<sup>142</sup> Naliminine no kumona, mu Africa, indoshi ne fintu ukulanda, ku makana yasano aya bena pa nshita; ukutoloka toloka, umulopa pa finso fyabo ponse, ukulandila mu ndimi, no kunwa umulopa ukufuma mu kapanga ka muntu; ukwita pali Ciwa, kabili ukulandila mu ndimi.

<sup>143</sup> Kabili nomba ukulandila mu ndimi ca bupe cakwa Lesa, lelo cilya te cishinikisho icituntulu ica Mupashi wa Mushilo. Leken i mwebe cilya nomba. Nalicetekela ukutila bonse abashila abaputwamo balalandila mu ndimi. Ndecetekela umuntu inshita imo ilyo waba uwaputwamo sana na Lesa mpaka uli no kulandila mu ndimi. Nalicetekela cilya. Lelo nshicetekela cilya cishibilo icili conse ukutila mwali kwata Mupashi wa Mushilo. Ee, mukwai. Nalicetekela kwali inshita ilyo mwakwete icitetekelo, umuntu, kuti mwaya fye kulya no kubike ndupi pa kamwana akanono akakwete impwalonda, ilyo bakashimikila amakumi yasano bali kapepelepo, kabili kuti kaundapwa pantu ulya nyina nakwata icitetekelo pali ulyo mwana. Lesa nacipela kuli ena, ena cilundwa ica Mubili wakwa Kristu. Ee, mukwai. Nalicetekela cilya. Nalimona cilya ukucitwa kabili ninjishiba cilya cishinka. Lelo ifyo cena caba, caba kubika lukuta mu butantinko, ukubikwa mu butantiko pakuti twinga bomba.

<sup>144</sup> Nomba ka tupwishe vesi iyi yashala pano ilyo tatulaya.

*. . . kabili ilyo mwapokelele, mwakakatikwe no Mupashi wa mushilo uwalailwe.*

<sup>145</sup> “Icikakatikilo!” Cikatikilo ni cinshi? Cikatikilo ni cinshi? Cikatikilo caba, cintu cakubalilapo ico cilangisha mulimo uyo upwishiwe, umulimo uwa pwishiwa. Icintu icikonkapo ico cilangisha caba bumwine. Kabili icintu icikonkapo cilangisha ukucingililwa, ukucisunga.

<sup>146</sup> Tutile, nge fi, nalebombela ku Pennsylvania Railroad, nalebomba na ba tata mu nyanji. Twalelonga amatolokoshi. Kabili twaleshibika kulya lubali kuli iyi kampani iya kulongelako, twalebikamo ifikopo, kabili kuti twabika fimo pa mulu *apa* kabili fimo pesamba *apa*, kabili fimo pa mulu *uyu* musango. Lelo ilyo ilye tolokoshi tailati ikakatikwe, inspector alepitamo mulya, kabili alesunka muli yena, ukusunkanya ii *imo*, ukusunkanya ilya *iimbi*. “Ah! Ukwebaula cena! Fyonse fikatobeka mutupimfya ilyo tafilafika kulya. Ukwebaula cena! Fifumyeni panse. Citeni cipya cipya.” Inspector aebawile itolokoshi.

<sup>147</sup> Mupashi wa Mushilo e Inspector. Alamusunkanya panono, kabili mulasasuka. Bushe mwalicetekela Icebo conse ica kwa Lesa? “Nshacetekela filye fintu ifya kale ifye Shina lya kwa Yesu.” Ukucebaula. Mulapanga icongo. Mwamona. “Nshacetekele mu kundapwa kwa Bulesa atemwa icintu ica musango filya.” Nalyo line mulasasuka. Bafumyeni panse. Bushe mwalicetekele ukutila Yesu Kristu aba cimo cine mailo... “Cisuma, mu musango umbi.” Mulasasuka. Cipantileni panse, mwamona, tacilaiteyanya nakalya. Ee, mukwai.

<sup>148</sup> Munyina, ilyo caba icaiteyanya ukusosa, “ameni”! Bushe mwalipokelela Mupashi wa Mushilo? “Ameni!” Bushe fyonse na fipwishiwa? “Ameni.” Elyo ni cinshi ico Inspector acita? Ifintu fyonse na filongwa bwino kabili ifya ikatana, ifyaisushiwamo ne Mbila nsuma. Owe, Icebo conse icakwa Lesa cisuma. Ifintu fyonse fyalipwililika. “Nalicetekela Icebo conse. Ameni! Ameni! Ameni!” Bushe mwalicetekela ukutila Lesa acili alondapa? “Ameni.” Bushe mwalicetekela Yesu aba cimo cine mailo no muyayaya? “Ameni.” Bushe mwalicetekela Mupashi wa Mushilo waba fye utuntulu nge fyo Watalile ukuba? “Ameni.” Bushe mulecetekela Umupashi umo wine uwawile pali Paulo ulawila na pali fwe? “Ameni.” Bushe mulecetekela Wene ulacita ifintu fimo fine pali ifwe ico wa citile pali bena? “Ameni.” Owe, owe, lwena luleikatisha nomba. Mwamona, luleya luikatana nomba, tuli abaiteyanya ukwisala icibi. Cisuma.

<sup>149</sup> Elyo inspector alesala icibi. Cinshi ico wene acita? Alabika icikakatikilo pali cena. Elyo esa uku lubali no kusenda ifi finono ifyela fya kubomfya, alekata palya pali aka kantu akanono no kukakatika cilya. Tamulingile ukutoba cilya. Nga yalya, ilye tolokoshi, uko ileya ni ku Boston, te kuti isulwe. Kutu wabo mulandu uwa kukakilwapo ukutoba cilye cikakatikilo mpaka ikafike ku Boston. Kabili umuntu uwakwata insambu kuti aisula cilye cikakatikilo, kabili ena fye eka. Cilya cishinka. Yaba ni company ya nyanji iya *kutila-no-kutila*. Cena cikakatikilo cabo. Cena cishininkisho cabo ukutila iyi tolokoshi na ilongwa, iyi tolokoshi

naiteyanishiwa. Yena yabo. Te kuti babike B&O pa Pennsylvania. Mulingile ukukakatikwa, kabili ilyo yakakatikwa.

<sup>150</sup> Kabili ilyo Mwinakristu aisushiwa ne Mbila nsuma, ukwisushiwa no busuma bwakwa Lesa, fyonse fintu ifisuma ifya kwa Lesa kwikala muli ena, no mutima uwaisuka, uwaiteyanya ukubomba, no kukabila ukubikwa mu cifulo, ukucite cintu icili conse ico Mupashi wa Mushilo ulemweba ukucita, afuma mu mfwa aingila mu Mweo, asangululwa ku fintu fyonse ifya mwi sonde, ukwenda mu Lubuuto ilyo Lubuuto luleisa kuli wene, ukwenda ukuya pantanshi, ali uwaiteyanya. Lyena Lesa alesala icibi ce sonde kunuma yakwe, no kucipaminkisha pamo nga filya, no ku mukakatika na Mupashi wa Mushilo uwalailwe. Aleluya! Ukufika lilali? Mpaka ku cifulo. Mwimusenda kunse uku mu nyanji no kucisula no kumona nge fintu fyonse fili fye bwino nakabili. Cili fye bwino, cilekeni fye cibe. Inspector nacipitulukamo. Mukakatikwa ukufika lilali? Mpaka ubushiku bwa kulubuka kwenu. Ilya e nshita mu ba abakakatikwa.

<sup>151</sup> “Cisuma, nga wafwa, kanshi, Munyina Branham, ciba shani panuma nga mwafwa, wacisosa ukutila nalyo line Ulaukwata?” Ulaukwata umuyayaya. Nikwisa uko Mweo ukatendekela? Pa cipailo. Palya pene mulamona icinshingwa icinono. Cilya e cinshingwa, Icikakatikilo ica Mupashi wa Mushilo. Kanshi cena cishingwa ca finshingwa ica finshingwa, nge fyo na sosele ubushiku bumbi. Lelo nga wafwa, ulatwalilila ukuya ukupita muli filye finshingwa mpaka waisa ku mutonshi, ukufuma ku mutonshi ukuya ku kamfukumfuku akanono akalepongoloka, ukufuma ku kamfukumfuku ukuya ku ka mulonga, ukufuma ku ka mulonga ukuya ku mumana, ukufuma ku mu mana ukuya kuli bemba, mwamona, ukutemwa ukwa kwa Lesa. Uba fye umuntu umo wine.

<sup>152</sup> Moneni apa. Shauli Umukote, uwabwelela numa umukote, alifililwe ukulanshanya na Lesa, lelo tali uwaluba. Ena mucine cine tali. Ali ni kasesema, lelo atalwike fye kuli Lesa. Ulya e mulandu wine, ba munyina, na cisosela, “Tamuluba.” E ico kanshi ibukisheni, afumine fye mu bufwayo bwakwa Lesa, e ico kanshi icintu ca ntanshi na mwishiba, ena—ena alikene ukusumina. Nomba, nalimo nga nshacilanda cilya. Cisuma, nalaya fye ku lukuta ulwa nsansa muno bushiku. E ico kanshi, namwishiba, kabili cintu ica ntanshi namwishiba, owe, mwe, elyo a, aile kuli u—u Urim Thummim.

<sup>153</sup> Namwishiba ifyo Urim na Thummim ali, cali ica kucinge cifuba, icinkutu ico Aaron afwele. Kabili cena cali lyonse, Lesa lyonse aba ni Lesa uwa kupapusha ukwasuka mu nshila isha kupapusha. Kabili ilyo kasesema aseseme, kabili yalya ama lubuuto tayaishile monekela pali ulya Urim Thummim, ali

mucilubo. Ilyo kalota alandile ciloto kabili tacabyashishe pali ulya Urim Thummim, nshilesakamana ubusuma ubo cingomfwika, cali icalubana. Cilya cishinka.

154 Kabili nshilesakamana nga niyanga ama doctors degrees wakwata kabili ifyo bukalamba kabungwe kobe kaba, nga wasesema atemwa ukushimikila, tacilingene ne ci Cebo, waliluba, munyina. Efyo li...Ici e Urim Thummim wakwa Lesa. Ilyo mwasosa ukutula ta mwalingilwa kabela ilyo mufula we sonde taulalengwa, tacabyashe, pantu Baibele isoso kutila efyo mwali. Ilyo mwasosa ukutula mulingile ukubatishiwa mwi shina lyakwa “Tata, Mwana, Mupashi wa Mushilo,” tacabyashe, pantu tapali nangu umo muli Baibele uwatalile ukubatishiwa muli ulyo musango. Kano fye mwi Shina lya kwa Shikulu Yesu. Tekuti cibyashe, e ico kuliko icintu cimo ica lubana kumo.

155 E ico Urim Thummim te kuti wasuke Shauli umukote, kabili ena te kuti akwate nangu iciloto. Alitalwike ukutali sana mpaka te kuti akwate nangu ciloto. E ico namwishiba ico acitile? Aile ku ndoshi, kabili iyi indoshi ikote, uyu nshing’anga umukote ciwa kulya lubali, shi’g’anga. Kabili atile, “Bushe kuti wabuka?”

156 Atile, “Ee, lelo Shauli asoso kutila ali no kwipaya umuntu onse ubuuka.”

157 Atile, “Nala Kucingilila,” afwele ngo mubomfi. Atile, “Unirikileko uo ndekweba no kundetela ukufuma mwi sonde lya bafwa balya abaya ukufuma muno.” Nomba umfweni kuli ci. “Ndetela umupashi wakwa Samwele kasesema.”

158 Kabili wene alile mukati ku—ku kubuka. Kabili, ilyo acitile, awile pa cinso cakwe, atile, “Ndemona imilungu ilefuma mu mushili.” Mwamona, ali musenshi, “imilungu,” ibili atemwa itatu iya bena, nga Tata, Mwana, Mupashi wa Mushilo, atemwa icintu cimo nga filya, namwishiba. Atile, atile, “Ndemona imilungu ilefuma mu mushili.”

159 Atile, “Mulondolole ena. Amoneka shani? Alemoneka nshani?”

160 Atile, “Untu waonda kabili nafimbana na tambatamba pa mabeya yakwe.” Tapilibwike, nangu panono.

161 Atile, “Ni Samwele. Mulete muli cino cipinda, mulete kuno kuntanshi yandi.”

162 Kabili moneni ilyo Samwele aishile kuli Shauli, atile, “Cinshi ico wansukanishisha, ukumona nausanguka umulwani wakwa Lesa?” Kabili moneni. Tekuba fye Samwele filya fine, nalyo line alikwete umupashi wa busesemo. Ukusosa ukutula cilubo, lekeni uli onse asose ukutula cena cilubo. Cena Cishinka! Nalilya line ali ni kasesema. Pantu atile, aliseseme no kusosa, “Amabulwi yakakwalukila mailo, kabili iwe na

bana bobе abаume mukawa mu bulwi mailo, kabili pali ino nshita mailo bushiku ukaba na ine.” Bushe co cishinka? Nalilya line ali ni kasesema!

Nomba mulesosa, “Owe, lelo ilya yali ni ndoshi iya citile cilya.”

<sup>163</sup> Cisuma, nalamweba Umo ushali ni ndoshi. Yesu abulile Petro, Yakobo, na Yohane, no kuya pa Lupili ulwa Sansama inshita imo, kabili baliminine pa mulu wa lupili. Kabili, Yesu, Lesa alebika Umwana Wakwe; nge fyo ndeesha ici. . . twalikwete ubushiku bumbi, ukubika umwana. Kabili ilyo bacitile cilya, balolekeshe mumbali no kusango ukutila kulya kwaiminine Mose na Eliya. Balelanda, ukulanshanya. Te tunembela utunono utwa buta ukulapelela, atemwa utu makumbi utunono utwabuta, ntile, ukulapelela uku no ku. Lelo bali abaume, balelanda. Mose alishikilwe mu nshinshi ishaishibikwe pa myaka imyanda cine konse konse. Kabili Eliya aile ku Mushi muli celeta, pa myaka imyanda isano. Kabili aba bonse babili bali apa, bali fye no mweo nganshi nge fyo batalile ukuba no mweo, nabeminina palya ukulalanda kuli Wene ilyo Talaya ku Kalbale. Aleluya! “Ukukakatikwa mpaka ubushiku bwa kulubukwa kwesu!”

<sup>164</sup> Nalaangufyanya, kabili elyo twalaisala pantu nabwila, kabili twalapepela abalwele, nalimo ama miniti na yambi yasano. Vesi ya 14, belengeni, lekeni mbelenge iya ukupwisha iya 13, twambileko, kunuma.

*Muli uyo . . . mwatetekele, ilyo mwaumfwile icebo ca cine, imbila nsuma ye pusukilo lyenu: . . .*

<sup>165</sup> Nomba ibukisheni, li pusukilo nshi bakwata? Aba bali—aba bali Abenakristu aba ku Efese. Bena, nomba lolekesheni, bushe mwalimona AbenaKorinti? Ena lyonse alebeba, “Ilyo naisa pakati kenu, umo nakwata indimi, umo nakwata indimi, umo nakwata ilumbo, umo nakwata busesemo, umo nakwata . . .” Mwamona, te kuti abasambilishe nangu cimo, pantu lyonse balekabila *ici, cilya* atemwa *icibiye*. Aba bantu balikwete icintu cimo cine, lelo balicikwete mu butantiko. Tatalile ukusambilisha Abena Korinti icali nge ci, te kuti acicite, ulukuta talwali ulwatantikwa ku kulusambilisha. Nomba, ena kuti asambilisha aba bantu icintu icituntulu.

*. . . ici, pusukilo lyenu: muli uyo kabili ilyo . . . mwatetekele, mwakakatikwe Umupashi wa mushilo uwalaihwe,*

*Ico e cikatilo . . . (owe, mwileka ine ncilile cilya) . . . e cikatilo ca bupyani bwesu tusuke . . . ukulubula kwa cikuatwa ica shitwa, ku kutashiwa kwa bukata bwakwe. Whew!*



<sup>166</sup> Mupashi wa Mushilo ni cinshi? Nomba, kanshi nalabelenga yonse ayashala mwalashipikisha na ine ukufika apa. Nipesa apo twabelele inshita imbi iya bushiku, Munyina Mick? Uko bonse bali abansansa, owe, ifintu fyonse fyali umutende, cilya cali ukutemwa ukwapwililika. Nomba, cila nshita mwaisa *uku* lubali mwalawa panshi panono, ukuwa. Cila nshita ilyo mwapanga ulutampulo, mulapalamina mupepi sana. Ilyo caisa panshi pe sonde, mulakwata icinshingwa ica cinshingwa ica cinshingwa ica finshingwa. Nomba, kulya e kufula kwa Mupashi wa Mushilo mwakwata muli imwe. Cilya citemwiko. Lelo, owe, mulakwata icilaka pa cintu cimo.

<sup>167</sup> Owe, bushe abantu ababa nga ba kale, abantu abakote... Ifyo ninga temwa ukubwekela no kuba uwe kumi limo na fisano nakabili, amakumi yabili! Owe, kuti napela ifili fyonse. Busuma nshi ubo cinga cita kuli ine? Kutu naba uwe kumi limo na fisano no kufwa muno bushiku. Cintu icishashibikwa. Inga cakutula mwali ikumi limo na fisano muno nshita ya bushiku, mwishibe shani nga cakutula ba nyinenwe bali no kuba aba mweo nga mwaya ku nga'nda atemwa iyo? Mwishibe shani mwalaya mufike ku ng'anda? Mwishibe shani muli no kuba no mweo mailo nga muli ne myaka ya kufyalwa ikumi limo na fibili, ubumi ubwapwililika? Kutu mwaipaiwa mu busanso, ukuponu fye mwafwa, icintu icili conse kuti ca citika kuli imwe. Tacaishibikwa, mwamona. Tapaba nangu cimo pano ica ishibikwa. Lelo mulakabila cilya. Cena ni cinshi? Ni Cilya pa mulu Kulya ukumulenga imwe ukukabila cilya.

<sup>168</sup> Nomba, mulenda muli Ci, elyo mwalikwata Umweo wa Muyayaya. Nomba ni cinshi icicitika? Cena e "cikatilo."

<sup>169</sup> Ni cinshi indalama sha cikatilo pa cintu conse? Nga naisa kuli imwe ku kushita motoka, natila, "Nishinga iyi motoka?"

<sup>170</sup> Mwatila, "Iyi motoka, Munyina Branham, kuti waishita pa ma dollars amakana yatatu."

"Ni shinga amalipilo ya ntanshi?"

"Cisuma, nala kuleka uikwate pama dollars imyanda isano."

<sup>171</sup> "Cisuma, aya pano ama dollars imyanda isano. Nka—nkaleta ishashalako shonse kuli iwe inshita imbi, lilya line fye ilyo ninga cita. Usunge motoka." Nakupela ama dollars imyanda isano, cilya e cikatilo. Bushe co cishinka?

<sup>172</sup> Nomba, sungeni cilya, cena e "cikatilo," cena e "amalipilo ya ntanshi."

...ilyo imwe *mwakakatikwe* ku mu... *Umupashi uwalailwe, Umupashi uwalailwe,...* ilyo imwe *mwakakatikwe*...

*Ico e... (Cinshi, e Cikakatikilo icalailwe, Umupashi wa Mushilo uwalailwe?)... Ico e cikatilo ca bupyani bwesu tusuke... ukulubula kwa cikwatwa ica shitwa, ...*

173 Cena ni cinshi? Cena malipilo aya ntanshi. Kabili, munyina, owe, owe, owe, owe, owe, ba kashimikila! Nga cakutula aya malipilo aya ntanshi, cikaba shani ilyo bonse tukafika kulya! Cikaba shani? Nga cakutula ici e... Nga cakutula ici eco tumfwapo bwino nomba, no kusansamuka sana mpaka... Nalimona abaume ne myaka ya kufyalwa amakumi pabula ukulaisa fye. . .

174 Nalimwene kashimikila umo umukote uwaiminine inshita imo iya bushiku, aishile fuma, atile nge *fi*, ukulaisa ku ntanshi. Kabili natile, "Ulyo mwaume mukote ali no kushimikila?"

175 Atile, "Cisuma, Shikulu acindikwe." Umuntu umukote umusweshi, nafwala ne koti ilikalamba ilikulu ilya kale ilitali ilya ba kashimikila.

176 Natile, "Cinshi ico tabasuminishe balya bamo bakashimikila aba caice ukushimikila? Ulyo mwaume umukote, musango nshi e ngatala ukushimikila?"

177 Atile, "Cisuma," atile, "bamunyina," atile, "ilelo nacilaumfwa ba munyina ukushimikila akasuba konse," atile, "palwa ifyo Yesu acitile pe sonde. Nalalanda pa fyo Acitile mu Mulu." Atile, "Nalasenda isambililo lyandi muno bushiku ukufuma muli Yobo 7:27," atile, "ilyo cali kulya kunuma kulya ilyo mufula we sonde taulalengwa," Atile, "ilyo Asosele intanda sha lucelo sha imbile capamo na bana bakwa Lesa baweleshe ku nsansa." Ukutampa nge *fi*. Atile, "Namwishibe ci, kulya kwaile icintu cimo icaendele kunuma kulya." Atile, "Namwishiba. . ." Kabili atendeke ukuleta icacitike mu Mulu. Aletele kulya panshi umukola mfula uwashingulwike mu Kwisa kwa cibili. Pali ilya ine nshita, Umupashi wa Mushilo wali mwikete. Nomba, baishile mutungulula fye ulyo muntu mukote ukumutwala, ali mupepi ne myaka ya kufyalwa amakumi pabula na fisano. Ali fye nge *fi*, uwaongama fye onse, kabili no tumishishi fye utunono, namwishiba, nge *fi*. Alifikile kulya no kutendeka ukushimikila, atile, "Whoopee! Aleluya! Ubukata!" Atendeke ukulatoloka toloka nga filya. Atile, "Owe, tamukwete incende iyalinga kuno kuli ine ku kushimikila." Kabili alyendele, palya panshi nga filya, na maka nganshi nge fyo enga cita. Kabili cilya caba fye icikatilo. Owe!

178 Cinshi ico Mupashi wa Mushilo acita? Owe, iyi pano incende isuma, lekeni mbeelenge vesi ya 1 iya cipandwa icilekonkapo. Bushe kuti na cita? Bushe cili fye bwino? Soseni, "Ameni." [Ulukuta lwatila, "Ameni!"—Ka.] Cisuma, vesi iya 1 iya cipandwa ca 2, mukwangufyanya. Umfweni.

Na imwe pa kuba...imwe...*Atulengele aba mweo, ifwe pakuba...abafwa mu mampulu na mu membu:*

<sup>179</sup> “Atulengele aba mweo.” Cinshi ico *ukuletwa ku mweo cipilibula?* “Ukulengwa aba mweo.” Mupepi fye no kuya, lelo Amuletele ku mweo ku ndalama shacikatilo ca ntanshi. Cikesaba shani ilyo imwe—ilyo imwe mucine cine mwabula ifyawkakanya fyonse ukufilipila? Owe! E mulandu wine Paulo, aiketwe mu mulu uwalenga itatu, atile, “ilinso talyamona; ukutwi takwaumfwa; nangula cena ukwingila, caingile mu mutima wa muntu, ifyo Lesa akwatila abo (asungila) aba Mutemwa.” Cilya cikaba shani. Mulelanda pa nsansa ishabulo kulanda no kwisushiwamo no bukata! Whew! Uhm! Na imwe pa kuba abafwa mu membu na mu mampulu Atulengele aba mweo pamo ku cinshingwa ca cinshingwa ca finshingwa. Cikesaba shani ilyo mukesa ku cinshingwa ca finshingwa mukati ka cinshingwa, icinshingwa nomba ukuya mukamulonga, aka mulonga ukuya mu mumana, umumana ukuya muli bamba?

<sup>180</sup> Kabili cena ni cinshi ilyo muli ulubali lwa kulya mukulubulwa, no mubili upya fye, namubwekela ku bulumendo nga filya fine nakabili, atemwa umukashana, tamwakatale ukufwa nakabili. Kabili mwalolekesha pe sonde, no kutontokanya, “Nga ninjipakisha imyangashi imo na menshi aya suma ayatalala, lelo, namwishiba, nshile yakabila kuno.” Lelo ubushiku bumbi Yesu aleisa, kabili uyu mubili uwa bu malaika, uyu wa ku mulu uo njikalamo...”Tawakeshile ukupitila mwifumo lya mwanakashi nakabili, tawakeshile ukupitila mukukabila kwa ku kumana nakabili; lelo pantu Ena afyelwe ukwabula ukukabila ukwa ku kumana, nkatutubuka ukwabula wene, kabili Akesalanda ubushiku bumbi kabili abafwila muli Kristu bakabuka, kabili ulyo mubili uo naikelemo inshita iimo ukatutubuka mu mubili uwa bukata, kabili nkesa enda kabili nkesa landa, kabili nkaba no mweo no kuipakisha (aleluya), nkekala mu nshita shonse isha Muyayaya isho shileisa, ukupitila muli Yesu Kristu Shikulwifwe. Wacimone co, munyina, ilya e Mbila nsuma!

<sup>181</sup> “Eico na ine,” Paulo ukulanda fye nomba ifyo aba. Nalabelenga aya yashala elyo kabili twalapepela abalwele. “Mpaka ica bupyani, ici e cikatilo mpaka ica bupyani, ku kutashiwa kwa bukata Bwakwe.”

*Ni pa mulandu uyu ine, pa kuumfwo lwa kutetekela kwenu (Nalyumfwa ukutila mwali tetekela ifi fintu, nalyumfwa ukutila imwe mucine cine mwalitetekela mu kulingilwa kabela, Umweo wa Muyayaya, ne pusukilo, kabili na fimbipo) muli Shikulu Yesu, no kutemwa kwenu kuli bonse...aba mushilo,*

*Nshileko kutotela imwe, pa kumulumbula mu mapepo yandi;*

*Ndetila Lesa wakwa Shikulwifwe Yesu Kristu, Shifwe wa bukata, amupe umupashi wa mano kabili uwa kusokolola... mukwishiba umwine: Ukutwalilila fye ukuisokolola Umwine kuli imwe inshita fye yonse, ukulakula ukufuma ku kusenamina ukuya ku kusenamina, ukufuma ku maka ukuya ku maka, ku bukata ukuya ku bukata. Te kubwelela kunuma; kabili, lelo ukufuma ku bukata ukuya ku bukata, ukutwalilila ukulaenda. Ndi no kutwalilila uku mupepelako.*

*Ku linso— ku menso ya mitima yenu... .*

<sup>182</sup> Hum! Namwishiba, Baibele isoso kutila mwali mpofu kabili tamwacishibe. Lelo pano Paulo atile, “ndi no kupepa ukutula amenso ya mutima wenu...” Muleluka no mutima wenu. Cilya e cintu alesosapo. Mulalolekesha na menso yenu, lelo mulamona no mutima wenu. Mwalishiba cilya. Cisuma. “Ukutula Lesa uwa Bukata...” Lekeni tumone, vesi iya—iya 18.

*Pa kubutushiwa ku menso ya mitima yenu; ukuti mwishibe ica kucetekela ico amwitilemo, no bucindami bwa no... no bukata bwa bupyani bwakwe mu ba mushilo,*

*No bukalamba ubwa cila bwa maka yakwe kuli ifwe... (whew! Basoso kutila amaka yalipwa? Amaka tayalati yese na nomba)... fwe bacetekela, umwabela ukubomba kwa kukosa kwa maka yakwe,*

Imwe mwe bacetekela ku kubomba ukwa maka Yakwe ukwa kosa, ndepepa fye ukutula Lesa alapongolwela fye amaka Yakwe pali imwe. Mwamona?

*Ayo abombeleko muli Kristu, pa ku mubusha ku—ukumubusha ku bafwa, no kumubika ku kwa kulyo kwakwe mu—mu ncende sha mu myulu,*

*Pa mulu... bukateka,... amaka,... bu mulopwe... ulupaka, ne shina lyonse ili lumbulwa, ...*

<sup>183</sup> Owe, owe, owe! Pantu... Iyo, nshilingile. Kuti mucine twasenda inshita yonse iya bushiku pali cilya.

*... ne shina lyonse ililumbulwa, te mu bwikashi buno fye iyo, lelo na muli ubo ubukesa:*

<sup>184</sup> Ni cinshi conse—ni cinshi shina lyonse? Ishina lyonse ilya muntu onse likenikwa Ishina lya kwa ani? [Ulukuta lwatila “Yesu”—Ka.] Umulu onse wainikwa Yesu. Ulukuta lonse lwainikwa Yesu. Ifintu fyonse fyainikwa Yesu, pantu e Shina fye lyeka ilyo Lesa atalile ukukwata. Ena etwa Yehoba;

Yehoba-jire, ilambo ilyapelwa na Shikulu; Yehoba-rapha, Yehoba umundapa; Yehoba, ilamfya Iyesu, Manasses; kabili Yehoba, ba Yehoba abapusana. Ena etwa Ulutanda lwa Lucelo. Ena etwa Tata, Ena etwa Umwana, Ena etwa Mupashi wa Mushilo. Ena etwa Alpha, Ena etwa Omega. Ena etwa Ukutendeka, Ena etwa Impela. Ena etwa Umusambo. Owe, Ena etwa—Ena etwa fye ifya kulumbwilako ifya lekana lekana, lelo Alikwete Ishina limo.

<sup>185</sup> Filya eflyo Mateyo alelandapo, ilyo Asosele, “Kabiyeni no kusambilisha inko shonse, uku babatishisha mwi Shina,” te mu mashina, “mwi Shina lyakwa Tata, Mwana, na Mupashi wa Mushilo.” Tata te shina, Mwana te shina, Mupashi wa Mushilo te shina. Ca kulumbwilako kwi shina. Cena li shina lya mibele itatu iya ba kuli Lesa umo. Ishina Lyakwe ali nani? Malaika atile, “Ukenika Ishina Lyakwe” [Ulukuta lwatila “Yesu”—Ka.] “pantu Akapususha abantu Bakwe ku membu shabo.” Ulya e mulandu wine bonse ba batishishe muli ulyo musango muli Baibele. Filya eflyo Augustine Washila abatishe Imfumu ya ku England, nalimo—nalimo umwanda umo na makumi yasano, imyaka imyanda ibili panuma ya mfwa yakwa Kristu, mwi Shina lyakwa Yesu Kristu. Cisuma.

*Pa mulu . . . bukateka, . . . amaka, . . . bumulopwe, . . . lupaka, ukutila—ukutila ishina lyonse ililumbulwa, te mubwikashi buno fye iyo, lelo na muli ubo ubukesa:*

*Kabili alengele fyonse filambile panshi ya makasa yakwe, kabili ali mupela ukuba umutwe uwa pa mulu wa fyonse Mu lukuta,*

*Ulo e mubili wakwe, . . .*

<sup>186</sup> Nomba, ngo mubili wandi naukwata amaka pa fintu fyonse, lyena ifyo mubili wandi uli e fintu ndi. Ico cishinka? Filya e fintu ndi, filya eflyo mwanjishibilako ukuba. Bushe co cishinka? Cisuma, kanshi, fyonse ifyo Lesa ali, Apongolwele muli Yesu, pantu ali Umwisulo wa mutwe wa Bulesa mu mubili. Bushe co cishinka? Kabili fyonse ifyo Yesu ali, Apongolwele mu Lukuta, “Ifi fintu ifyo ncita, mukacita ifintu fyonse na imwe. Ifikalamba ukucila ifi mukacita, pantu ndeya kuli Tata.”

*Ulo e mubili wakwe, umwisulo wa uleisusha fyonse monse monse.*

<sup>187</sup> Owe, ifyo natemwa cilya! Ifyo natemwa cilya! Nalebelenga ubushiku bumbi ibuku ilyo lyalembelwe palwa bulendo ubo naile mukupyunga—ukupyunga mu Africa. Nshatala ukulibelengapo nakalya. Nibanga abatala ukubelengapo ibuku, *Kasesema Atandalila Africa?* Mulya na lelolekesha paka mulumendo akanono ka nsamya. Nibanga aba monapo cilye cikope?

<sup>188</sup> Naumfwile kabila wa mbila nsuma umo, alepepela abalwele nalimo imyaka ikumi limo na isano atemwa ukucilapo, atile, “Nshatala monapo icipesha mano ukubombwa mu bumi bwandi.” Atile, “Nalimona abantu abasosele ukutila na bakwata ukulwala imitwe, bapola. Nalimona abantu basoso kutila balikwete ukukalipwa kwa mu mala, ba pola, kabili na fimbipo. Lelo icipesha mano, cintu cimo icilenga no kupanga icintu cimo . . .”

<sup>189</sup> Natontonkenye ukutila ulya umulumendo alingile ukwiminina kulya no kumona cilya. Kulyo kulu ukwa ulyo mulumendo nsamya kwali fye ukukalamba ukwa shinguluka nge *fi*, kumo pali yena. Ukubiye . . . kwali ukulu ukutuntulu ngo kulu ukwa muntu. Kabili, nga mwalolekesha, icakwafwilisha cakwe, palya pali ulusapato lwakwe ulwali nalimo ama inches ikumi yamo na fisano atemwa ama inches ikumi limo na yasano ubutali, nge *fi*. Alikwete cela kwi samba lya ena. Ulusapato lwakwe lwaikatilile pa mulu pa fya kwikatililako fibili ifyaololoka. Aendele apo naiminine, ba muletele palya lubali. Alikwete ifinkonto fibili. Asendele ulu lusapato ulukalamba ulwa cela no kulushimpa panshi nga filya. Nalolekeshe ukulu kwakwe, lwali nalimo ulukalamba nga *filya* ukushinguluka.

<sup>190</sup> Nomba, balya bantu ni ba Mohammedan, Mohammedan. Bushe muleibukisha pa Mulungu uwafumako ilyo na mubelengele ifyo amapepala yaishile lembwa? Ninjkwata pano pene fye ne mwine, ukufuma ku Africa, ukutumwa kuli ine na missionary wesu uwa bwela. Munyina Stricker, llya palya ilyashi ifyo Billy Graham abutwike kuli cena, cishinka nganshi balekele ba Mohammedan ukubasunkila mulya mwine muli bamba. Mulandu nshi? Ba minshoni balefuma mwibala. Cinshi ico twingekalila ifi fine, nabafopaulwa fye.

<sup>191</sup> Nalitemwa Billy Graham, kabili ndetontonkanya muntu musuma uwakwa Lesa. Lelo ifyo Billy Graham ali no kumupelelako umulandu, nga tile, “Lolela pali miniti . . .” nga bamo aba ba Baptist abaibikapo abene nga bali mulekele ukucicita, ndecetekela ngali cicitile. Ndecetekela Billy Graham muntu wakwa Lesa. Lelo nga lisosele, “Loleleni pali miniti! Ndi kapyunga wa Mbila nsuma. Mwalicetekela mu Cipingo ca Kale, kabili musoso kutila Yesu tali nangu cimo lelo muntu. Nde mushinina pe lyashi.” Nshacetekela mukusenda ukushinina kwa kwa Ciwa, iyo mukwai, lelo nali mushinina, no kusosa, “Leka iwe na ine tukese capamo. Ndi doctor wa fya Bulesa,” Billy Graham Doctor wa fya Bulesa. “Leka nkushinine pali ci, kabili leka nshininkishe pali iwe ukutila Yesu ali ni Kristu. Nomba, ilyo caisa ku kundapwa kwa Bulesa, nshakwata filye fya bupe, lelo twalikwata bamo aba bwananyina abakwata. Nomba, nga mulefwaya ukubaleta aba bantu kulya lubali, lekeni fye njite fye umo uwa bena, Oral

Roberts atemwa umuntu umbi, umuntu umbi uwakwata bukapyunga bukalamba uyo wingaya kulya mucine cine.” Ukwisa kulya lubali, elyo kabili no kumona ico cacitike, ukusosa, “Ubwinakristu tabwaba ico mutontonkanya ukutila bwaliba.”

<sup>192</sup> Nomba cila muntu omfwa ukusulwa pantu afumineko fye no kumusha. Nangu cibe, nomba, nshacetekela muli Ciwa ukumushinina. Nalifwishila amate mu cinsu cakwe na ine nga filya, no kwenda ukutaluka kuli wene. Cilya cinshika. Lelo ilyo caisa ku cifulo uko... Billy nga likwete—nga lengele ulya mu Mohammedan ukumfwa nga kacani akanono nga *filya*. Ngali bulile ilya Baibele no kubula Esaya 9:6, no kusosa, “Nani uo alelandapo, ‘Kuli ifwe Umwana na fyalwa, kuli ifwe Umwana na pelwa?’ Uyu muntu ali nani? Nani Uyu uo alelandapo? Ali nani uyu Kasesema? Ali nani uyu Mesaya uwali no kwisa? Nangisheni epo ailangishe Umwine muli Mohammed. ‘Alashilwe pa fya bupulumushi fyesu, afwantilwe pa ma mpulu yesu, ukulimuna ukwa kutumwenamo ubutuntulu kwa ponene pali Wene, na mu fipumo Fyakwe e mwaishila ukupola kuli ifwe.’ Cilangishe kuli ine muli Mohammed. Musango nshi Abilikishe, “Mwe Lesa wandi, Mwe Lesa wandi, cinshi ico Mwandekelesha? Balashile mu ndupi Shandi ne nkasa Shandi,’ kabili na fimbipo? Nangisha kwi shiwi lyobe we mwine, ku cipingo cobe we mwine.” Cinshi, nga licimfishe ulya Mohammedan ububi nganshi mpaka nga taishibe pantu abelele. Cilya cishinka.

<sup>193</sup> Lelo ilyo nyushi pepala yapilibwike, cilya e calengeshe ukumfwa ububi, cilya calengele umutima wandi ukutoloka. Ilyo yasosele ukuti kulya, “Nangula Billy alibutwikeko kabili no kufumako, musangonshi ba Mohammedans benga sosa ukutila cali ica lubana,” atile, “ilyo Reverend William Branham ku Durban, South Africa, icipesha mano panuma ya cipesha mano icishingatalikishiwa, amaka aya Bulesa, ilyo ba Mohammed mwanda mushila bawile pa finso fyabo pa muku umo no kupela ubumi bwabo kuli Yesu Kristu.” Mucine cine. Balishiba palwa cena. Balya abakwata icine balishiba pali cena. Mwilanjeba.

<sup>194</sup> Inshita imo kwaliko umo waishile kuli Yesu, atile, “Rabbi!” Namwishiba ali umu Fariseo. Atile, “Twalishiba ni Mwe Kasambilisha uwa fuma kuli Lesa. Twalicishiba. Twalicishiba, pantu takuli umuntu uwinga cinta ifi fintu ifyo mucita kano Lesa ali Nankwe. Twaliluka. Twalicishiba. Lelo te kuti tucilumbule fye, mwamona, pantu nga twacita, cisuma, bakatutamfya mu lukuta lwesu. Mwamona, tukulufya ukulumbukwa kwesu.” Kabili e ico Yesu atile, atendeke ukumweba alingile ukufyalwa cipya cipya.

<sup>195</sup> Pali ulya umulumendo Mohammedan, ilyo aiminine kulya, cilya palya icikope cakwe. Icikope tacikopa ubufi. Ulya palya



naiminina palya, ukulu kumo ukwipipa nga filya (Nalimo ama inches ikumi limo na fine) ukucila ukubiye, ukwiminina pali ilye nsapato iya cela. Atile kuli wena, natile, “Ulalanda Icingeleshi?”

<sup>196</sup> “Iyo, mukwai.” Alefilwa ukulanda Icingeleshi. Kelula atile, “Ena talanda Icingeleshi.”

“Ukufuma lilali waba muli ulyo musango?” Kelula ali mwipwishe.

“Ukutula ilyo nafyelwe.”

“Bushe kuti wasesha ukulu kobe?”

“Iyo, mukwai.”

“Ulecetekela muli Yesu Kristu?”

Atile, “Ndi Muhammedan.”

Natile, “Uli no kusumina Yesu Kristu nga Kulenga ukuba umutuntulu?”

<sup>197</sup> “Nalasumina Yesu Kristu nga Kapususha wandi nga Nenga ukubo mutuntulu.”

<sup>198</sup> “Nga Alenga kulyo kubo kutuntulu, kulyo kulu ukuba ngo kubiye, wa la Musumina?”

“Nalacita.”

<sup>199</sup> “Cisuma, Lesa, cinshi ico Muli no kucita?” Ici e cintu ica konkelepo; amepusho yonse nayasukwa. Munyina Mike. . . ilya e myumfwile. Nalilolele pali miniti fye ukumona ifyo ali no kusosa. Nalolekeshe kulya kabili nalimwene umulumendo aleya, ukulaenda, ku mbali ya fibumba nga filya. Natile, “Nibanga imwe ba Muhammedan abalacisumina? Uyu pano umulumendo Umuhammedan, lolekesheni kuli ena, mwiminikeni palya.” Natile, “Imwe ma doctors, mulefwaya ukulolekesha pali ena? Ulya naiminina.” Owe, muleshiba pantu mubelele lilya. Mwamona, muleshiba apo mwiminine. Tapali nangu umo. . . Ulya ali palya.

<sup>200</sup> Natile, “Enda ukwisa uku lubali, we mwana.” Kabili bali muletele, uyu alishile. (“Ta-lump, ta-lump.”) Natile, “Cilemoneka kwati ikumi limo na fibili, ama inches ikumi limo na fine ukwipipa. Nalimo nga *filya*.”

“Ee.”

<sup>201</sup> Natile, “Lelo Yesu Kristu Umwana wakwa Lesa kuti akulenga ukubo mutuntulu. Bushe imwe ba Muhammedans mwalacitetekela no kusumina Wene nga Kapususha wenu?”

<sup>202</sup> Kulya amakana aya palya amaboko ayafishi yalile pa mulu nga filya. Cisuma, Shikulu, nomba ni nshita. Natile, “Tata uwa mu Mulu, nga Mwali tala ukwasuka, ngasukeni nomba, ici ca ku Bukata Bwenu, ici cakuli Imwe. Ndepepa Mulengeni uyu mulumendo ukubo umutuntulu.” Namupepele fye nga filya.

203 Natile, “Fulako ulusapato lobe.” Alindoleshe mu musango uwa kusenteka, kelula. Natile, “Fulako lusapato lobe.” Alilukakwile. Pantu nali mwene cilye cimonwa, cilye cali no kucitika. Alifumisheko cilya cintu. Ilyo acitwele no kwenda kulya lubali kuli ine, amolu yonse yabili ayatuntulu fye, ilyo yonse yabili yaendele fye nga yapyapa. Natile, “Ulefwaya ukwenda ukuya uku no ku?”

204 Atendeke ukulalila nga filya, ukulaenda uku no ku taishibe ifya kucita. Ukulaenda nga filya, atile, “O Allah! Allah!”

Natile, “Yesu! Yesu!”

Owe, “O Yesu! Yesu,” kanshi. “Yesu! Yesu,” nga filya.

Natile, “Kuliko amepusho ayali yonse, amepusho ayali yonse?”

205 Julius Stadskev, ni banga abamwishiba? Munyina Stadskev alesa kuno ku lukuta? Elyo—elyo aile fye ku Germany. Atile, “Minitu fye, Munyina Branham, minitu fye.” Ku kuleta ukukopa bwangu bwangu. “Kuti na kopa icikope cakwe?”

Natile, “Yafwilishe.”

206 “Isa *kuno*, biko lusapato lobe *pano*.” Aliminine nga filya, akopele icikope ca mulumendo palya, na molu yonse yabili aya tuntulu fye kabili aya ololoka nge fyo yengaba. Palya yalikele insapato yakwe iya kale ne nkonto, nga *filya*, nga *filya*.

207 Natile, “Nibanga imwe ba Mohammedan nombamba abalekana Mohammed nga kasesema, no kucetekala Yesu ukubo Mwana wakwa Lesa, no ku Musumina nga Kapususha wenu?” Amaboko umwanda mushila yaimishiwe mulwelele. Aleluya! Tabafwaya i. . .

208 Balesha ukucibika kunuma, pantu tuli “bakakunkuluka ba mushilo,” balatwita, mulemona. Nangu ci be fyo, Lesa aleenda. Alebika Ulukuta Lwakwe. Alecita icapulamo, ifingi ukucila pa fyo twinga cita atemwa ukutontokanya. Wene acili fye Lesa umukalamba muno bushiku nge fyo Atalile ukuba.

209 E ico, mwe banandi abanono, lekeni mwebe cintu cimo ino ine nshita. Mwe batemwikwa abantu abasuma, imwe muno muli iyi mpanga, kabili bambi mu mpanga sha matepu ukuciluka ba bembamba kabili na konse fye kuntu muli, mwilaumfwo mwenso. Ifintu fyonse fili fye bwino. Tata, Lesa, ilyo mufula we sonde taulalengwa, alishiba ifintu fyonse ifyo fikacitika. Ifintu fyonse fibomba fye bwino. Mule Mutemwa? Sungeni umutima wenu uwa lungama.

210 Kabili, ibukisheni, ilyo uyu mupu wafuma muli buno bumi, kuli imwe mwe bantu abakote atemwa kuli imwe mwe bantu abacaice, kabili imwe ba nacifyashi, ilyo mwamona utunya twenu utunono, kalya akanya akanakashi akanono akafwile ilyo takalati kabe ne nshiku sha kufyalwa cine konse konse

atemwa inshiku isha kufyalwa shisano, akaba umwanakashi umukashana uwaemba ilyo mukamumona. Ulya Shikulu umukote uwali uwabeyama, ena te kuti amone nangu panono uko aleya; ilyo mukamumona, nakulu, akaba umwaume umulumendo umusuma, uwacaice fye nalimo imyaka yakufyalwa amakumi yabili, mu kuemba fye kwa bulumendo. Kabili akaba filya fine umuyayaya. Kuti mwaikata ukuboko kwakwe, kuti mwaposhanya mu minwe nankwe. Mukamukumbatila, lelo ena takabe “umulume,” akaba “munyina.” Owe, mwe! Akabo mukalamba nganshi ukucila “umulume.” Muletontonkanya ukutila mwali mutemenwe? Mucine mwalicitile. Lelo cilya cali *phileo*; loleleni mpaka mukakwate *agapao*. Loleleni mpaka kulyo kutemwa ukutuntulu ukwa Bulesa kukekate, elyo kabili mukamone ifyo caba. Ici pano caba fye kwati icishala cakale cilepya, tacawama, takwaba nangu cimo kuli cena. Icintu fye cimo nde mupandako amano ukucita nomba, ni ci, mwe—mwe—mwe banandi. . .

<sup>211</sup> Inshita imbi inono ikesa nka. . . Bushe kuti mwaitemwa ine ku kuleta filya fimbi fibili ifipandwa inshita imbi? Shikulu. . . Ni—ningile ukutushako panono fye ilyo ta tulaya ku Chatauqua. Nomba, te kuti nshimikile ifi fintu muli kulyo kulongana. Kwabe fingi sana i-. . . ifingi sana ifisumino ifya pusana pusana. Mwamona? Luno lukuta fye lweka. Mwamona? Teti ncite. . . Nalikwata insambu ukushimikila muno conse ico ndefwaya. Ino ni tabernacle yandi, mwamona, kabili ndemweba. Nomba, ndecetekela balya bantu balipusushiwa. Ee, mukwai, mucine nalicicetekela. Lelo, owe, ifyo cabe capulamo ukwenda ilyo mwaishiba apo muleenda. Cipulemo, ukwishiba, ukwishiba fye ico mulecita, mulemona, mu cifulo ica kulatellententa, ukulaipununa. Katwiminine fye mu Lubuuto, no kwenda mu Lubuuto no kwishiba ni nshila nshi muloleleko. Cilya cinshika. Shikulu abe na imwe.

<sup>212</sup> Kabili nga cila umo muli imwe abali muno nomba taba bikwa mu cifulo cabo! Limbi te kuti mube icintu nangu cimo kano fye umukashi wa pa ng’anda. Cisuma, mwatila, “Munyina Branham, nshatalacitapo icintu nangu cimo mu bumi bwandi. Nshili kashimikila.” Cisuma, nalimo Lesa amuleta muno ku kusha ulupwa ulwa bana, ukufuma muli lulyo lupwa lwa bana kuti mwafuma na lumbi ulupwa lwa bana umukaba kashimikila umo ukalete myeo million kuli Kristu. Mwali no kuba pano. Muli pano pa mulimo umo. Bushe mwalishiba cilya?

<sup>213</sup> Cisuma, mwatila, “Icintu fye ico nacistapo cali fye ukutipula muli uyu mushili uwa kosa. Kabili kuti na ya cila nshita ya cungulo bushiku, nshaishibe ifya kupangila abana bandi ubwikalo. Nalolekeshe pa bana abanono aba busu ukwa bula ne nsapato. Naliikala no kulila. Nalikwata celeta uwa

kale, kabili ine na ba Mayo twaleya ku calichi.” Wisakamana, munyina. Twalilila fye ukula Mutemwa, Alikwata umulimo pali imwe. Ikaleni fye umusango mwabelamo, twalilileni fye ukuya pa ntanshi. Mwamona? Limbi tekuti mukatale ukushimikilapo imbila, lelo limbi kuti mwaba icikolwe cikalamba ica uyo ukacicita.

<sup>214</sup> Bushe mwalishiba ukutila Lesa atashishe (katumone nomba, ishina lyakwe ali nani?) Levi, ukulipila ice kumi ilyo ali mu musana wakwa Abraham, ilyo Melkisedeke amukumenye. Nibanga abaishiba cilya? Kabili katumone. Abraham afyele Isaki, Isaki afyele Yakobo, Yakobo afyele Levi; uwali wishi, Shikulu, Shikulu icikolwe; ilyo ali mu musana, mu bufyashi ubwa ba shikulu bakwe icikolwe, Baibele ya mutashishe pa kulipila icekumi kuli Melkisedeke. Mwe, mwe, mwe, mwe! Munyina! Owe! Ndi. . .

<sup>215</sup> Kwabo munono—kwaba umwaume Umungeleshi umunono alipilibwilwe kulya lubali inshita imo iya bushiku mu England, atile, “Ndi uwa nsansa nganshi! Ndi wansansa nganshi!”

<sup>216</sup> Ee, uwa nsansa nganshi ukwishiba ukutila cilya cishinka! Kabili ubushiku bumo ubwa bukata, nshishibe ilyo bulyo bushiku bukaba, lelo nga cilya cali icimonwa, nshilesosa ukutila nali pano. Ibukisheni, lyonse sungeni ci mu mano, na bakwete ama tepu bacite cintu cimo cine. Nga cakutila nali mucimonwa, atemwa ukusendwa mu Mupashi, nshinshibe. Lelo cali fye cituntulu nge fyo njikatilile Munyina Neville nga *filya*, icituntulu fye. Kabili kuti nalolesha no kulanda kuli balya bantu. Kabili kulya kwaiminine umukashi wandi uwantanshi, tabilikishe “umulume wandi,” atile, “ndume yandi uwatemwikwa.” Palya pali minine umukashana uo naleenda nankwe imyaka ingi iya pitapo.

<sup>217</sup> Nalimo abantu bakwe bamo na bekala muno, Alice Lewis ukufuma ku Utica, umukashana umusuma sana, Umwinakristu uwa cumfwila. Taupilwe bwangu mubumi, kabili alikwete akanya kakwe aka ntanshi afwile pa kupapa. Alice Lewis, naile mu ng’anda ya cililo ku kumumona, nafikile fye mu ng’anda, na umfwile ukuti na fwa. Naendele ukuya kulya, tamwali nangu umo mu cipinda, natile, “Muliko umwanakashi muno, Muka. . .” Ishina lyakwe ali Emmerke. Kabili aupilwe ku mulumendo Umwinakristu umusuma, kabili nao ali umukashana Umwinakristu umusuma. Naleba nalyo mukashana ukuli konse, mu ncende isha pusana pusana na fyonse. Kabili abaice fye, ikumi limo na cine konse konse, imyaka ya kufyalwa ikumi limo na pabula, ukuli konse, Mwinakristu umusuma, nshaishibepo nangu cimo pali ena lelo Ubwinakristu uwabufumacumi. Kabili ine nali umubembu. Lelo naleenda nankwe. Naile mu. . .Kabili umulume wakwe ali Mwinakristu uwafyalwa cipya cipya, umuntu umwine

mwine. Kabili nshaishibe; nalishibe alifwile, nalimwene mwi pepala. Kabili nalile kulya nabo balinjebele. Naile kulya kuli Coots, kabili natile, “Bushe na mukwata Muka Emmerke?”

Atile, “Billy, ali fye mu cipinda mulya.”

<sup>218</sup> Naile mulya no kwiminina mulya ku lubali lwa mbokoshi. Natontokenye, “Alice, naliyamo mu filindi ifya fitisha, nalipita mu misebo iya mfifi. Iwe na ine twalyenda capamo ukupita mu misebo kabili ukuya ukupitila pa mumana, ilyo balekwata amato yenu aya kale aya mangalo, kuti twaikala mukati mulya no kumfwa kuli shilye nyimbo balelisha. Ukuya uku no ku mu musebo, ifyo wali umukashana! Ifyo ndetasha Lesa pa bumi bobbe. Tusha, nkashi yandi uwa temwikwa, tusha mu mutende wakwa Lesa.”

<sup>219</sup> Kabili inshita imbi iya bushiku mu cimonwa, palya aishile alebutuka ukwisa kuli ine. Atile, “Ndume yandi iya palwa,” kabili no kunkumbatila na maboko yakwe. Owe, owe, munyina na nkashi, calimpilibula. Tekuti nkatale ukuba icintu cimo cine na kabili. Cena cituntulu sana! Cili fye—cili fye icintuntulu nge fyo ndelolekesha kuli imwe, icituntulu fye nga filya. E ico, takuli umwenso. Kuti limbi nafwa ilyo tabulaca.

<sup>220</sup> Ndefwaya ukukusha umwana wandi umulumendo umunono ulya kunuma, Joseph. Ndefwaya ukumumona mu cintamba, ilyo ninga senda iyi Baibele... ilyo ningafika pa cifulo apo ninga mona Joseph mu cintamba ukushimikila ngo—ngo mulumendo uwaisushiwamo na Mupashi wa Mushilo, uwasubwa na Mupashi wakwa Lesa pali ena. Kabili ndecetekela akaba ni kasesema. Ubushiku ilyo ine—ilyo ine—ilyo na mumwene imyaka mutanda ilyo talafyalwa, muleibukisha ine ukumweba ali mukwisa. Muleibukisha ifyo namwitile, kulya kwine kumbali ya cipailo, ukwabulo kwishiba ifyo nalesosa, ukulashika utunya, natile, “Joseph, ni we kasesema.”

<sup>221</sup> Kabili ubushiku bumbi ukwiminina kulya mu lubansa, aishile kuli ine, kabili atile, “Tata, bushe Yesu nakwata ukuboko ngo kwenu?”

Kabili natile, “Cisuma, ee, we mwana. Cinshi?”

<sup>222</sup> Atile, “Nacikala pa ncinga yandi, ukulolekesha Sarah” (ulya ni nkashi yakwe umunono) “ukwisa ku ng’anda ukufuma ku sukulu.” Alikele kunse kulya. Nshimusuminisha ukuya panse mu musebo, alikele nge *fi*. Kabili atile, “Nalolekesha pa mulu, kabili,” atile, “ilyo nacistile, palya pali ukuboko ngo kwenu, ne laya ilyabuta ilitali ukunjikatilila.” Kabili atile, “Kwalibwekele mu mulu.” Atile, “Bushe ulya aciba ni Yesu’ ukuboko ukulaya pa mulu?” Nalolekeshe kuli banyina, banyina balolekeshe kuli ine. Twaile kuli ba Muka Woods. Ponse apo abelele, naikala apa. Twali mwipwishe bwino bwino, imiku ne miku, kabili mu

musango onse uo twinga cita. Cali cimonwa. Alicimwene. Ilyo ninga mona nshita iya Joseph umunono ukwiminina...Ndesubila nkabapo ukumumona naupa, nga Yesu akokola.

223 Kabili ndi muntu umukote, imyefu shamfwi shilemoneka mu mbali ya mukoshi wandi umu. Nalituma...Ndefwaya kuleta ibili atemwa ba million batatu na bambi aba myeo kuli Kristu nga kuti na cicita. Cabo kukabila kwandi ku kushimikila Imbila nsuma kuli cila cifutu ice sonde. Ee, mukwai. E ico, ngafweni, Lesa, ndi noku cicita. E ico, ilyo ningamona ilye nshita ukwisa, Munyina Mike.

224 Kuti nalolekesha ku nshita Mayo, Meda, ndamwita, umutemwikwa wandi, mwamona, aleya, tuleya tulekota, ukumona imishishi shakwe shilealuka isha mfwi, no kutumona ifwe tuleya, ukufumapo.

225 Rebekah, ndatasha sana pali Rebekah. Kafundisha wakwe uwa nyimbo alinjeba inshita imbi iya bushiku, atile, "Mwe, nga twalilila na cilya, Munyina Branham," atile, "cintu cakosa ukulanda ico akesa cita." Mwamona, ukuya mu nyimbo. Ndefwaya ena, kabili ndefwaya...Ndefwaya Sarah pali organ, Becky pali piano, ndefwaya Joseph ku cintamba.


226 Ilyo ningamona cilya ukucitika, kabili ine na Mayo kuti twaingilamo, ine pa nkoto yandi iya kale, inshita imo iya bushiku, ukwisa mulya mu musebo, kabili kuti nalolekesha mulya no kumona umulumendo wandi ukwiminina kulya uwasubwa na Mupashi wa Mushilo, ukushimikila iyi Mbila nsuma imo ine. Ndefwaya ukubula ili Buku ilya kale, no kusosa, "We mwana, Iyi pano, Yena yobe. Ukeminine na Lyo, wikalanshanya pa Cebo nangu cimo. Ukekale fye Nalyo, we mutemwikwa. Wikesha, wikasakamana, nshilesakamana uyo ukakususha, nani nakabili,' Lesa akaba kulubali lobe. Ukashimikile Icebo conse mu musango Calembelwamo Mulya, kabili Tata aka kumona kwishilya lya mumana." Kuti natemwa ukupalama mupepi no kumusenda mu maboko yandi, umukashi wandi, no kwabuka Yordan.

227 Mpaka ilya nshita, Lesa, lekeni njikale mwi bala, uwa cumfwila! Lekeni ine! Nshisakamana ifyo mutengo uli, atemwa ni banga, ifyo ncita, atemwa *ici*, *cilya* atemwa *icibiye*. Lekeni njikale uwa cumfwila kabili uwa cine ku Cebo ica kwa Lesa uwa mweo, ukutula ilyo bulyo bushiku bwaisa kabili na abukila kulya lubali, kabili kuti nalolekesha ukuciluka no kusosa, "Wacimone ci. Owe, we munandi musuma, we munyina musuma, we nkashi yandi musuma."

228 Kashimikila umulumendo, kabiye mwibala, ikala mu ncende. Imwe bonse bakashimikila abalumendo ne fintu, mwilaikala fye. Mwilaiikala fye no kukana cita nangu cimo.

Kabiyeni kunse kulya no kunonka umweo. Citeni cintu cimo! Twalilileni, akwendeni. Mwileka, kashimikila umulumendo uko lubali. Lesa apale umutima obe.

<sup>229</sup> Alanjibukisha ilyo nali pali cilye cimo, ndemona, kabili nalimo umunonoko ukucila ena. Nali fye nalimo imyaka yakufyalwa amakumi yabili na fimbipo ilyo nabikile lilye libwe lya pacifutu palya. Ndeibukisha nalefwala ikoti lya kafifi kabili na matoloshi aya buta, kabili naliminine palya no kubika lilye libwe lya pa cifutu nalimo imyaka amakumi yatatu na umo iya pitapo. Moneni icimo ico nalipo, nali fye umulumendo. Naiminine fye palya, ukubika lilye libwe lya pacifutu. Nshatala ukulanshanya pali cilye Cebo. Nali Cisunga filya fine fye umusango na bikile lilye libwe lya pa cifutu. Kulya e kuli ubunte bwandi bubelele mulya, apo nacilebelele kwi bula lya kunuma ilya Baibele, no kulilepula no kulibika muli lilye libwe lya pa cifutu, kabili lyena licili mulya. Kabili shi lingalembwa pa mabula aya Cebo cakwa Lesa ica Muyayaya mu Mulu. Lekenj njiminine uwa cine mpaka na kumpela.

<sup>230</sup> Katukontamike imitwe yesu nomba pali miniti fye mwipepo. Mukwisala kwa ino nshita ya bushiku, ukwisala kwa ifi, icipandwa ca kubalilapo, ico cishipwile. Mulingile ukukwata naimbi, ifyo aletwalilila no kubiko lukuta mu cifulo ca luko. Nkacileta kuli imwe inshita imbi, Lesa ngasuminisha. Ningile ukukwatako fye ukutusha panono nomba ilyo nshilaya ku Chatauqua kulya, ku kulongana na kumbi ukukalamba, elyo naciluka ukufuma kulya ukuya ku Oklahoma. 



UBWANA, Icipandwa ca I ..... Ibula 1

Abena Efse Ukulungata na Youshua, impendwa ya tepu 60-0515E  
Mei 15, 1960, pa Mulungu Icingulo bushiku

UBWANA, Icipandwa ca II ..... Ibula 31

Ukusokololwa Kwa Bana Bakwa Lesa, impendwa ya tepu 60-0518  
Mei 18, 1960, pali Citatu Icingulo bushiku

UBWANA, Icipandwa ca III ..... Ibula 79

Icifulo Muli Kristu, impendwa ya tepu 60-0522M  
Mei 22, 1960, pa Mulungu Ulucelo bushiku

UBWANA, Icipandwa ca IV ..... Ibula 123

Ubwana, impendwa ya tepu 60-0522E  
Mei 22, 1960, pa Mulungu Icingulo bushiku

Ishi Mbila na Munyina William Marrion Branham shaletelwe pa Branham Tebernacle mu Jeffersonville, Indiana, U.S.A. Amano yonse nayabikwapo mukufumya bwino Imbila mu mashiwi ukufuma muli Magnetic Tepu uwayambulwa ukuletwa pe bula ililembelwe, kabili nashilembwa muno ukwabula ukulundwamo nangu cimo. Shalembelwe mu Cibemba mu mwaka wa 2001, kabili lilepelwa na ba Voice of God Recordings.

©2001 VGR, ALL RIGHTS RESERVED

VOICE OF GOD RECORDINGS

P.O. Box 950, Jeffersonville, Indiana 47131 U.S.A.

## Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalembwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)